



د پوهنې وزارت

د تعلیمي نصاب، د ښوونکو د روزنې او د ساینس د مرکز معینیت  
د تعلیمي نصاب د پراختیا او درسي کتابونو د تالیف عمومي ریاست

# بیولوژی

B I O L O G Y

ټولگه اووم

د درسي کتابونه د پوهنې په وزارت پورې اړه لري،  
په بائرامر کې پې اخیستنه او خرڅونه په کلکه منع ده.  
له سر غړوونکو سره قانوني چلند کيږي.  
[moe.curriculum@gmail.com](mailto:moe.curriculum@gmail.com)



د چاپ کال: ۱۳۹۶ هـ. ش.





## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه بان  
لکه لمر پر شنه آسمان  
لکه زړه وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل خلیږي  
په سینه کې د آسیا به  
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت  
د تعلیمي نصاب د پراختیا او د ښوونکو  
د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

# بیولوژی

B i o l o g y

اووم  
ټولگی

د چاپ کال: ۱۳۹۶ هـ . ش

## مولغان:

داکتر محمد صابر د پوهنې وزارت د درسي کتابونو د تالیف د پروژې د ټیم غړی  
سرمؤلف پروین قاریزاده لعلی د تعلیمي نصاب د پراختیا او د درسي کتابونو د تالیف د ریاست علمي غړې  
سید موجودشاه سیدی د پوهنې وزارت د درسي کتابونو د تالیف د پروژې د ټیم غړې  
مؤلف مرستیاله حسنیه ترین د تعلیمي نصاب د پراختیا او د درسي کتابونو د تالیف د ریاست علمي غړې

## علمي ایدیت:

حیات الله ناصر د پوهنې وزارت د علمي شورا غړی

## د ژبې ایدیت:

محمد قاسم هیله من د پوهنې وزارت د تعلیمي نصاب درسي کتابونو د پروژې د ډلې غړی

## د خپرنې او تدقیق کمیته:

پوهنوال دکتور عبدالهادی ستانکزی د تعلیم او تربیې د پوهنتون استاد  
پوهندوی عبدالقدوس ندیمی د تعلیم او تربیې د پوهنتون استاد  
پوهنمل اسد الله فروغ د تعلیم او تربیې د پوهنتون استاد

## دیني، سیاسي او فرهنگي کمیته:

- مولوي عبدالصبور عربي
- دکتور محمد یوسف نیازی
- حبیب الله راحل د پوهنې وزارت سلاکار د تعلیمي نصاب د پراختیا په ریاست کې.

## د څارنې کمیته:

- \_ دکتور اسدالله محقق د تعلیمي نصاب د پراختیا او د ښوونکو د روزنې معین.
- \_ دکتور شېرعلي ظریفی د تعلیمي نصاب د پراختیا د پروژې رئیس.
- \_ سرمؤلف عبدالظاهر گلستانی د تعلیمي نصاب د پراختیا او د درسي کتابونو د تالیف لوی رئیس.

طرح او دیزاین: رحمت الله غفاري او حمیدالله غفاري

د چاپ چارې سمون: محمد کبیر حقمیل د پوهنې وزارت د نشراتو او اطلاعاتو رئیس

بسم الله الرحمن الرحيم

### د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلدې مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

### د پوهنې وزیر

دوکتور اسدالله حنیف بلخي



۱	لومړی څپرکی حجره، د حجرې جوړښت او دنده	۱
۲	د حجرې کشف	۲
۳	میکروسکوپ او د هغه ډولونه	۳
۷-۴	د حجرې ځانګړتیاوې، د حجرې جوړښت او د حجرې ډولونه	۴
۸-۷	د حیواني او نباتي حجرو پرته کول	۵
۱۰-۹	د لومړي څپرکي لنډيز او د لومړي څپرکي پوښتنې	۶
۱۱	دویم څپرکی حجروي تنظیم	۷
۱۲	په ژونديو موجوداتو کې د تنظیم سطحې	۸
۱۴-۱۲	نباتي نسجونه - حیواني نسجونه	۹
۱۵	نسجونه یو له بله سره یوځای کار کوي	۱۰
۱۶	غړي یو له بله سره یوځای کار کوي، ژوندی موجود	۱۱
۱۸-۱۷	د دویم څپرکي لنډيز، د دویم څپرکي پوښتنې	۱۲
۱۹	درېم څپرکی حجروي عمليې	۱۳
۲۲-۲۰	د انتشار عمليې، اسموس څه شی دی؟	۱۴
۲۶-۲۳	ضیایي ترکیب یا فوتوسنتیز، د حجرې تنفس	۱۵
۲۸-۲۷	د درېم څپرکي لنډيز، د درېم څپرکي پوښتنې	۱۶
۲۹	خلورم څپرکی د حجرې ډېرښت (تکثر)	۱۷
۳۲-۳۰	حجروي وېش، الف: مېتوسس	۱۸
۳۴-۳۳	ب: تنقيصي وېش (میوسس)	۱۹
۳۶-۳۵	د خلورم څپرکي لنډيز، د خلورم څپرکي پوښتنې	۲۰
۳۷	پنځم څپرکی تخم لرونکي نباتات	۲۱
۳۸	تخم لرونکي نباتات او ګروپونه یې	۲۲
۴۷-۴۰	د تخم لرونکو نباتاتو جوړښت، رېښه او ډنډر (ساقه)	۲۳
۴۸-۴۷	د پنځم څپرکي لنډيز، د پنځم څپرکي پوښتنې	۲۴
۴۹	شپږم څپرکی د تخم لرونکو نباتاتو ډېرښت (تکثر)	۲۵
۵۰	په تخم لرونکو نباتاتو کې جنسي ډېرښت	۲۶
۵۵-۵۰	په ظاهر البذر نباتاتو کې ډېرښت	۲۷
۵۶	غیر جنسي ډېرښت	۲۸
۵۷-۵۶	د گل لرونکو نباتاتو اهمیت	۲۹
۵۹-۵۸	په افغانستان کې معمولي تخم لرونکي نباتات	۳۰
۶۰	د شپږم څپرکي لنډيز، د شپږم څپرکي پوښتنې	۳۱
۶۱	اووم څپرکی اپکالوژي	۳۲
۶۴-۶۲	اپکوسېستم	۳۳
۶۷-۶۵	غذایي ځنځیر	۳۴
۶۸-۶۷	د اووم څپرکي لنډيز، د اووم څپرکي پوښتنې	۳۵
۶۹	اتم څپرکي په ایکو سیسټم کې دورانونه	۳۶
۷۴-۷۰	په ایکو سیسټم کې د موادو دوران	۳۷
۷۵	د اتم څپرکي لنډيز، د اتم څپرکي پوښتنې	۳۸



## سريزه

د اووم ټولگي د بيولوژي کتاب د پوهنې وزارت د ښوونې او روزنې د پالیسي پر بنسټ له نوي تعليمي نصاب سره برابر د ساينس او تکنالوژۍ د پرمختگ او د ټولنې د اړتياو په نظر کې لرلو سره ترتيب او تاليف شوی دی. گرانو زده کوونکو، تاسې هره ورځ د راډيو، ټلويزيون، ورځپاڼو او مجلو له لارې د مختلفو ناروغيو، لکه: انفلوانزا، ايډز يا د ښارونو د هوا د ککړتيا، د چاپېريال د ککړتياوو د مختلفو ډولونو، د نشه يي توکو زيانونو، د انسانانو د روغتيا لپاره د ميوو او سبو د گټو او نورو په اړه خبرونه اورېدلي يا لوستي دي، ښايي له ځينو پوښتنو سره مخامخ شئ، لکه: آیا پوهېږئ ولې ناروغ کېږئ او ډاکټر ته ځئ؟ هغه نيالگي چې موکړلي دي خو مياشتي وروسته پکې توپيرونه ليدلای شئ؟ ولې اولاد مور او پلار ته ورته والی لري؟ پورتنیو او دې ته ورته نورو پوښتنو ته د بيولوژي علم ځواب وايي.

هغه علم چې ژوندي موجودات او له چاپېريال سره د هغوی متقابلې عمليې څېړي د بيولوژي په نامه يادېږي. بيولوژي د طبيعي علومو يوه څانگه ده. د دې علم مطالعه مور سره د ژونديو موجوداتو په جوړښت، ځانگړتياوو او پيژندنه کې مرسته کوي. د چاپېريال او شخصي حفظ الصحې رعايت او مناسب خوراک چې زموږ د صحت او سلامتيا د ساتلو لامل کېږي، لارښونه کوي ځان او خپل چاپېريال ښه وپيژنو. د بيولوژي کتاب داسې ليکل شوی دی، چې گرانو زده کوونکو لپاره په زړه پورې موضوعگانو او مضمونونو د وضاحت او ښې څرگندتيا او درک وړ وي او تاسو سره به د حقايقو او مفهمونو په پوهېدلو کې مرسته وکړي. په دې کتاب کې د لاسني څرگندتيا په موخه انځورونه، جدولونه، فعاليتونه او اضافي معلومات راوړل شوي دي. د يادولو وړ ده چې د بيولوژي علم د پلټنې، مشاهدې او تجربو پر بنسټ ولاړ دی. نشو کولای مطالب، مشاهدې او تجربې د لازمو مهارتونو له سرته رسولو پرته يوازې حافظې ته وسپارو؛ له دې امله د دې کتاب په هر څپرکي کې فعاليتونه په پام کې نيول شوي دي. د هغو په سرته رسولو سره لاندې ټکي په پام کې ولرئ.

په ځينو فعاليتونو کې د هغې پوهې له مخې چې د درس له متن څخه يې لاس ته راوړئ، له تاسو څخه غوښتل شوي دي چې له متن څخه يې لاس ته راوړئ، له تاسو څخه غوښتل شوي دي چې يوې يا څو پوښتنو ته ځواب ووايست. په ځينو نورو فعاليتونو کې ستاسو او ټولگيوالو د بحث لپاره موضوع مطرح شوې ده چې په باره کې يې يو تر بله خپل نظرونه وړاندې کړئ او پايله يې نورو ته ووايست.

د دستورالعمل پر بنسټ يو شمېر فعاليتونه تاسو ته درکړل شوي دي چې له هغو سره سمه کړنه وکړئ، تجربې سرته ورسوئ او پايلې يې خپل محترم ښوونکي ته ووايست.

د اووم ټولگي کتاب اته څپرکي لري چې عمده مفاهيم يې لکه: حجره، حجروي تنظيم، حجروي عمليې، د حجرې تکثر، تخم لرونکي نباتات، د تخم لرونکو نباتاتو ډېرښت، ايکالوژي او په ايکو سيستم کې د توکو دوران دی. هيله من ياستو د پورته هر يو مفهوم په باره کې د هغوی په جزياتو باندې زياته پوهه ترلاسه کړئ.

## حجره (Cell)

### د حجرې جوړښت او دنده

د ۴-۶ ټولګي د ساينس، روغتيا او د ژوند د چاپيريال په مضمونونو کې مو د حيواناتو او نباتاتو په برخه کې زده کړل، چې هغه ټول د حجرې په نامه له کوچنيو جوړښتونو څخه منځ ته راغلي دي. ژوندي موجودات د ژوند د دوام لپاره د ژوند عمليې اجراء کوي. هغوی غذايي مواد د غذا د زيرمې په حيث د مختلفو فعاليتونو د اجراء لپاره استعمالوي، اضافي مواد طرح او د محيطي منبھاتو په مقابل کې عکس العمل ښکاره کوي. همدارنگه د زوجي او غير زوجي تکثر له لارې نوي موجودات منځ ته راوړي. دا ټول د ژوندۍ حجرې فعاليتونه دي.

د يوې حجرې جوړښت او دنده څه ده؟ په دې څپرکي کې به د دې پوښتنې په برخه کې زده کړه وکړئ او همدارنگه به د حجرې د کشف، ميکروسکوپ او د هغه د استعمال د طريقې، د ميکروسکوپونو د ډولونو، د حجرې د مهمو اجزاءو له پېژندلو، د حيواني او نباتي حجرې له رسمولو او مقايسې سره اشنا شئ. همدارنگه به د حجرې شکلونه تشریح او حيواني او نباتي حجرې سره مقايسه کړای شئ.





## د حجرې کشف

حجره چا او څنگه کشف کړه؟


ساینس پوهانو د حجرې موجودیت هغه وخت وپېژانده، چې په اوو لسمه پېړۍ کې میکروسکوپ اختراع شو. رابرت هوک Robert Hooke د لومړي ځل لپاره په ۱۶۶۵ کال کې د کارک حجرې تر میکروسکوپ لاندې ولیدلې. هغه د کارک د نازکې پانې کوچنۍ خالیگاوي د مچيو د ځالي په بڼه تر میکروسکوپ لاندې ولیدې او هره خالیگه یې د حجرې (Cell) په نامه یاده کړه.

په حقیقت کې د رابرت هوک لیدلې څیزونه د کارک داسې حجرات وو، چې داخلي محتویات یې له منځه تللي وو، خو د هغه له خوا د حجرې کارول شوي کلمه تر اوسه هم رواج لري. همدارنگه رابرت هوک د نباتاتو په ساقه او رېښه کې حجرات مطالعه کړل.

زموږ او ستاسو او د ټولو ژونديو موجوداتو بدن له کوچنیو واحدونو څخه جوړ شوی دی. چې حجره نومېږي، نوموړي ساینسپوه حجره د کوچني جوړښتیز او وظیفوي واحد په توگه تعریف کړه.

درېو جرمني ساینس پوهانو چې ماتیاس شلایدن (Matthias Schleiden)، تیودور شوان (Theodor Schwann) او رودولف ویرشو (Rudolf Virchow) نومیدل ژوندی حجرات مطالعه او خپل نظریات یې په لاندې ډول بیان کړل:

- ټول ژوندي موجودات له یوې یا څو حجرو څخه جوړ شوي دي.
  - حجرات د ژونديو موجوداتو اساسي جوړښتیز او وظیفوي واحدونه دي.
  - ټولې حجرې له پخوانیو حجرو څخه منځ ته راځي.
- د دغو نظریاتو مجموعه د حجروي نظریې په نامه یادېږي.



انځور (۱-۱) د کارک حجرات رانښي

## میکروسکوپ او د هغه ډولونه

ځینې ژوندي موجودات لکه باکتریا، امیب او نور د جوړښت له مخې ډېر کوچني دي، چې عادي سترګې د هغې د لیدلو وړتیا نه لري، نو له دې امله عالمان د هغوی د لیدلو او د حجرو د مختلفو برخو د پوهیدلو لپاره له میکروسکوپ څخه استفاده کوي.

میکروسکوپ یوناني کلمه ده. Micro د کوچني او Skopien د لیدلو معنی لري.

میکروسکوپ موږ ته داسې کوچني موجودات رابښي، چې په سترګو نه لیدل کېږي. همدارنگه له ذره بڼو څخه هم د کوچنیو شیانو د لیدلو لپاره کار اخیستل کېږي.

په ښوونځیو کې له نوري میکروسکوپ څخه کار اخیستل کېږي، چې د شیانو انځور دوه زره ځلې لوی ښيي. دغه میکروسکوپونه دوه او یا تر دوو ډیرې عدسې لري. د میکروسکوپ په واسطه د شیانو د لیدلو لپاره باید هغه په سلايډ کېښودل شي.

د سلايډ تیارولو لپاره سامان آلاتو ته ضرورت دی چې په (۱-۳) انځور کې ښودل کېږي.



(۱-۲) انځور نوري میکروسکوپ



انځور (۱-۳) د سلايډ تهیه کولو لپاره د اړتیاوړ سامان آلات



### اضافي معلومات

**الکتروني میکروسکوپ:** مرکب میکروسکوپ د ابجکتیف عدسیه  $100\times$  او د سترګې عدسیه (اکولر)  $10\times$  کولای شي چې  $1000\times$  وارې د یوه شي انځور لوی ښکاره کړي، خو د الکتروني میکروسکوپ د لویو ښودلو طاقت له  $250000\times$  (دوه سوه پنځوس زره) وارو څخه زیات دی. په دې ډول کولای شي حجره او اجزای یې په مفصل او دقیق ډول مطالعه کړئ.

## د حجرې صفات او ځانګړتیاوې:

ځینې ژوندي موجودات لکه امیب، بکتریا او نور له یوې حجرې څخه جوړ شوي دي، چې د یو حجروي موجوداتو (Unicellular) په نامه یادېږي، خو یو شمیر نورې د میلیونونو حجراتو له یووالي څخه منځ ته راغلي، چې څو حجروي موجودات (Multicellular) ورته وایي. ستاسو بدن هم له میلیونونو حجراتو څخه جوړ شوی دی.

حجرې ټول حیاتي فعالیتونه لکه تغذیه، تنفس، اطراح او تکثیر پر مخ بیايي. د ژونديو موجوداتو د حجرو جوړښت د هغو د دندو او موقعیت په اساس مختلف دی، خو سره له دې هم د ټولو ژونديو موجوداتو حجرې د ځینو جوړښتونو لکه هستې، سائتوپلازم، حجروي غشا او په نباتاتو کې د دې جوړښتونو سرېږه د حجروي دیوال لرونکې دي.


### د حجرې جوړښت

حجرات سره له دې چې د شکل، جسامت او جوړښت له پلوه یو له بله ډیر توپیر لري، خو په عمومي ډول لکه، چې مخکې هم وویل شول، لاندې اجزاوې لري: حجروي غشا، سائتوپلازم او هسته. په نباتاتو کې له دې پرته حجروي دیوال هم موجود دي.

### حجروي دیوال:

له سلولوز څخه جوړه شوې ده.

لکه چې په (۱-۴) شکل کې لیدل کېږي، حجروي دیوال د نباتي حجرې شاوخوا راتاو شوی او حجرې ته یې یو ثابت شکل ورکړی دی. همدارنگه حجروي دیوال د میکروبونو د داخلېدو مخه نیسي. په حیواني حجرو کې حجروي دیوال نشته.



(۱-۴) انځور نباتي حجره او د هغې اجزاوې

### حجروي غشا:

چې د پلازمایي غشا په نامه هم یادېږي، د حجرې چارچاپیر یې پوښلی دی. دغه غشا دوه پوړیزه ده او سوري لري، چې حجرې ته د موادو په داخلېدو او خارجېدو کې مهم رول لري. اوبه، اکسیجن او غذايي موادو ته لار ورکوي چې حجرې ته داخل شي او

اضافی مواد لکه کاربن ډای آکسایډ له دې پلازمایي غشا څخه تیر او خارج شي.

**سایتوپلازم:** یوه شفافه، نیمه مایع ماده ده چې غلظت یې په مختلفو حجرو کې توپیر کوي. سایتوپلازم د هستې په خارج کې وجود لري او د حجرې زیاته برخه تشکیلوي. د سایتوپلازم اصلي ترکیب اوبه، منرالونه او په اوبو کې حل شوي پروتینونه دي. همدارنگه د رشتو او لوله شکه پروتینونو یوه شبکه په سایتوپلازم کې موجوده ده، چې د حجرې سکلیټ جوړوي. د سکلیټ دنده حجرې ته کلکوالی ورکول دي. په سایتوپلازم کې کوچني جوړښتونه موجود دي چې د ارگانل (Organelle) یا د حجرې د اعضاوو په نامه یادېږي او مختلفې دندې لري، چې د هغو ځینې په (۴-۱) انځور کې لیدلای شئ.

**هسته:** د حجرې لویه او مهمه برخه ده، چې معمولاً کروي شکل لري. د هستې چاپیره یوې دوه پورېزي غشا احاطه کړې ده، چې سوري لري.


هغه موجودات چې حجرات یې هستوي غشا لري د یو کاربوتا په نامه یادېږي. یو په لاتین کې د حقیقي او کاربون د هستې په معنا ده. په ځینو حجراتو کې هستوي غشا نشته، هغه موجودات چې حجرې یې هستوي غشا نه لري، د پروکاربوتا په نامه یادېږي. پرو په لاتین کې د ابتدایي او کاربون د هستې معنا لري. هستوي غشا د هستې او سایتوپلازم په منځ کې د موادو په تیریدو را تیریدو کې مرسته کوي.

هسته د فعالیتونو د تنظیم او د حجرې د کنټرول دنده په غاړه لري. د هستې په داخل کې نازکې رشتې موجودې دي، چې د کروماتین په نامه یادېږي. کروماتین د حجرې د وېش په جریان کې په کروموزوم بدلېږي. کروموزوم له پروتین او DNA څخه جوړ شوی دی، چې د حجرې فعالیت کنټرولوي. DNA د حجرې ارثي مواد دي. د DNA په برخه کې به په راتلونکو ټولګیو کې مفصل معلومات ورکړل شي. (۵-۱) انځور وگورئ.

## د حجرې نور اورگانیلونه

دغه جوړښتونه په سایتوپلازم کې پراته دي، چې په لنډ ډول تشریح کېږي. په سایتوپلازم کې یو جوړښت شته، چې د حجرې د فعالیتونو لپاره پکې انرژي تولیدېږي، د حجرې دغه برخه (اورگانل) مایتوکاندریا ده.

د ضروري او فاضله موادو ذخیره د حجرې د واکيولونو دنده ده، چې مواد په مایع ډول په ځان کې ذخیره کوي.




(۱-۵) انځور کروموزوم

د حجرې سايټوپلازم د ذکر شوو اورگانيلونو پرته تيوب  
شکلي جوړښتونه لري چې مواد د حجرې مختلفو برخو  
او له حجرې څخه خارج ته انتقالوي. نور جوړښتونه هم د  
حيواني حجرو په وېش کې ډير رول لري. په نباتاتو کې ځينې  
جوړښتونه د غذايي موادو په جوړولو کې ډير مهم دي.  
د حجرې شکل او لويوالی د هغې د دندې د څرنگوالي  
استازيتوب کوي. حجرې مختلفې بڼې او دندې لري. حجرې  
بيضوي، گردې، مکعبي، استوانه يي او ځينې مسطح دي؛  
خو ځينې بيا د ستوري په بڼه دي.

## د حجرو مختلف ډولونه

لاندينيو شکلونه ته پام وکړئ، څه توپيرونه او څه ورته والی پکې ليدلای شئ.





## فعالیت

### ۱- د خولې د بشروي حجرو کتنه



(۷-۱) انځور له کومې څخه د حجرو اخیستل

د یو پاک لرگي په واسطه د خولې مخاط را جدا کړئ. د سلايد د پاسه یوه قطره پاکې اوبه واچوئ. جمع شوی مخاط د سلايد د پاسه له اوبو سره مخلوط کړئ. بیا د ایوډین یو څاڅکی مخلوط پرې ورزیات او د سلايد پوښ پرې کښېږدئ. جوړ شوی سلايد د میکروسکوپ لاندې وگورئ. د خولې د مخاطي حجراتو شکل په خپلو کتابچو کې رسم کړئ.



## فعالیت


### ۲ - د پیاز د پردې کتنه:

د چاقو یا ربرې د پل پواسطه د پیازو یوه ډبره نازکه پرده پرې کړئ. دغه پرده د سلايد د پاسه هواره کړئ او د پاسه یې یو څاڅکی پاکې اوبه واچوئ. کوبښښ وکړئ چې پرده گونځې نشي. د هغې د پاسه د سلايد پوښ کښېږدئ. سلايد دې د میکروسکوپ په تخته (سټیج) کېښودل شي. لومړی دې د ۱۰X (کوچنی قوه) او بیا د ۴۰X (لویه قوه) ابجکتیف لاندې وکتل شي. کوم شکل چې د میکروسکوپ لاندې لیدل کېږي، په خپلو کتابچو کې یې رسم کړئ. تاسو د پیاز او کومې حجرې چې د میکروسکوپ لاندې مولیدلې، له شکلونو او زده کړو څخه مو د حیواني او نباتي حجرو توپيرونه بیان کړئ. د تجربې په وخت کې په سلايد باندې یو څاڅکی اوبه او یو څاڅکی د ایوډین محلول واچوئ. له دې کار څخه مو په دواړو تجربو کې موخه څه وه؟

## د حیواني او نباتي حجرو پرتله کول

آیا حیواني او نباتي حجرې مو پرتله کړي دي؟ آیا پوهیږئ چې حیواني او نباتي حجرې د جوړښت له پلوه سره توپیر لري که نه؟ په لاندینيو انځورونو کې گورئ چې نباتي حجرې یو ضخیم او قوي دیوال لري، چې په حیواني حجرو کې نه لیدل کېږي.





د حیواني حجرو واکيولونه کوچني ، خو په نباتي حجرو کې لوی دي، چې د حجرې زیاته برخه یې نیولې ده.

خاص جوړښتونه د حیواني حجرې په وېش کې رول لري ، چې په اړوند فصل کې به مطالعه شي ، خو د عالي نباتاتو په حجرو کې دغه جوړښتونه نشته. په نباتي حجرو کې مختلف جوړښتونه موجود دي، مهم یې د کلوروفیل لرونکی دي، چې په کلوروپلاست کې پراته دي او شین رنگ لري، چې د نباتي حجرې د خوړو په جوړولو کې برخه لري، خو کلوروپلاست په حیواني حجرو کې نه لیدل کېږي.



## د لومړي څپرکي لنډيز

- ◀ رابرت هوک د لومړي ځل لپاره په کال ۱۶۶۵ کې د کارک حجري تر میکروسکوپ لاندې وکتلې.
- ◀ هغه میکروسکوپ چې رابرت هوک جوړ کړ، ډېر ساده و. ننني میکروسکوپونه ډېر پېچلي او د زيات بنوولو اندازه يې ډېره لوړه ده.
- ◀ حجره د ژونديو موجوداتو جوړښتيز او وظيفوي واحد دی.
- ◀ د حجري مهمې اجزا حجروي غشا (په نباتاتو کې سربېره حجروي ديوال)، سايټوپلازم او هسته دي.

## د لومړي څپرکي پوښتنې

- ۱- حجره تعريف كړئ؟
- ۲- د نباتي او حيواني حجري توپيرونه څه دي؟
- ۳- يوه نباتي حجره رسم كړئ او هرې برخې ته يې نوم وليكئ.
- ۴- د پروكاريوتا او يوكاريوتا هرې برخې ته نوم وليكئ، دا څه ډول حجري دي؟
- ۵- د ميكروسكوپ اجزا كومې دي؟
- ۶- حجره د لومړي ځل لپاره چا وليده؟
- ۷- حجروي ديوال يوازې په ----- حجرو كې موجود دى.
- ۸- د يوكاريوتا حجره ----- لري.

## حجروي تنظيم

په تېر خپرکي کې موحجره او د هغې اجزاوې وپېژندلې او پوه شوو چې حجره مختلف فعاليتونه لکه تغذيه، تنفس، تکثر او نور سر ته رسوي. په يوه ونه، غرخه او ستاسو په وجود کې ډېرې حجرې موجودې دي. هره حجره د ژوند لپاره لازم فعاليتونه سر ته رسوي. د ژونديو موجوداتو دا حجرې د مختلفو گروپونو په بڼه يوله بل سره همکاري کوي، چې هغوی خپل ژوند ته دوام ورکړي.

په دې خپرکي کې به تاسو د حيواناتو او نباتاتو د حجراتو د مختلفو گروپونو او همدارنگه د ژونديو موجوداتو تر سطحې پورې د حجراتو د تنظيم له مختلفو سطحو سره اشنا شئ.

## په ژونديو موجوداتو کې د تنظيم سطحې


ځينې موجودات يو حجروي (Unicellular) دي. د دې پرعکس خو حجروي (Multicellular) موجوداتو د خپلو دندو د تر سره کولو لپاره د تنظيم عالي سطحې (نسج، عضو، سيستم) منځ ته راوړي دي، چې ټاکلې دندې اجرا کوي.

### نسجونه:

د نباتي او حيواني نسجونو مختلف شکلونه موجود دي. لکه څنگه چې مو وييل، ټول ژوندي موجودات له يوې يا څو حجرو څخه جوړ شوي دي. د ورته حجراتو يوه مجموعه چې د يوې خاصې دندې د تر سره کولو لپاره سره همکاري کوي، د نسج په نامه يادېږي. هر نسج له داسې حجرو څخه جوړ شوی دی، چې خاص جسامت او شکل لري. انساج په دوو برخو، يعنې نباتي او حيواني انساجو، ويشل کېږي.

### نباتي نسجونه:

لکه چې له نامه څخه يې معلومېږي، دغه نسجونه د نباتاتو په جوړښت کې اساسي رول لري. دغه نسجونه د موقعيت او دندې له پلوه په مختلفو برخو ويشل کېږي، لکه بشروي نسجونه (Epidermis)، اساسي نسجونه (Ground tissues) او وعايي يا انتقالي نسجونه (Vascular tissues).




- ۱- **بشروي نسجونه (Epidermis):** دغه ساتونکي نسجونه د نباتي اعضاو لکه پاڼو او ساقو په باندیني سطح ځای لري، چې له خارجي بدو یا ناسمو عواملو او گواښونو څخه هغوی ساتي.
- ۲- **اساسي نسجونه:** دغه نسجونه عبارت دي له:
- **پارانشيما (Parenchyma):** د پارانشيما نسجونه د نباتاتو په داخلي اعضاو کې پیدا کېږي او د نباتاتو له اصلي او فعالو نسجونو څخه شمیرل کېږي. هغه حجرې چې د پارانشيما نسجونه جوړوي ساده او نازک سلولوزي دیوال لري. پارانشیمایي نسجونه د نبات په ټولبرخو کې پیدا کېږي
- **کولنشيما (Collenchyma):** د دې نسجونو حجرې د پارانشيما د حجرو په شان دي، خو د حجرې دیوال یې پیر دی، چې د نبات وده کوونکې او ځوانې برخې ځواکمنوي او هغوي ته د تاویدو او کریدو وړتیا ورکوي.
- **سکلرنشيما (Sclerenchyma):** د سکلرنشيما نسجونه ډیر سخت او کلک دي. د دې نسجونو د حجرو دیوال د وخت په تیریدو پېرېږي او حجره مري. د لویا د دانو پوستکي، د ناک په میوه کې کلکې زرې او د غوزانو کلک پوستکي له دې انساجو څخه جوړ دي، چې د هغوی د سختوالي لامل کېږي.
- ۳- **وعایي یا انتقالي:** له زایلم (Xylem) او فلویم (Phloem) څخه عبارت دي. زایلم اوبه او معدني مواد له ریښې څخه ساقي او پاڼې ته لیږدوي، په داسې حال کې چې فلویم پخه شوې شیره له پاڼې څخه د نبات نورو برخو ته رسوي.



### فعالیت

یوه دانه لویا وکړئ، له ودې وروسته د بریرې د پاکي په واسطه له ریښې، ډنډر او پاڼې څخه یوه مقطع تیاره کړئ. مقطع د سلايډ د پاسه کښېږدئ او یو څاڅکی اوبه پرې واچوئ، د هغې د پاسه د سلايډ پوښ کښېږدئ. جوړ شوی سلايډ تر مایکروسکوپ لاندې مشاهده کړئ او نباتي نسجونه په خپلو کتابچو کې رسم او نوم ورکړئ.





څو پوړيز نسجونه


## حيواني نسجونه:

دغه نسجونه د حيواناتو د بدن په جوړښت کې شامل دي.

حيواني نسجونه په څلورو برخو ويشل شوي دي:

### ۱- بشروي نسجونه (Epithelial tissues): دغه نسجونه د


پوستکي بهرنۍ برخه او د وينې د رگونو، د هاضمې د کانال (مرۍ، معدې او کولمو) او د بولي کانال (د ادرار نل او نور) داخلي برخه پوښي. د دې نسجونو د دندو مثالونه د بدن د داخلي غړو ساتنه او د ادرار او خولو په بڼه د فضوله موادو دفع ده. بشروي نسجونه له يويا څو پوړيزو حجرو څخه جوړ شوي دي.



### ۲- عضلاتي نسجونه (Muscular tissues): دغه نسجونه له اوږدو


استوانه يي او دوک شکلو حجرو څخه جوړ شوي او په عمومي ډول په درې بڼو موجود دي: ښوی عضلاتي نسجونه، خط لرونکي عضلاتي نسجونه او د زړه عضلاتي نسجونه.

(۲-۳) شکل د عضلاتي نسجونو مختلف ډولونه رابښيي.



يو پوړيز نسجونه

(۲-۲) انځور د بشروي نسجونو ډولونه




د زړه عضلاتي نسجونه

خط لرونکي عضلاتي نسجونه

ښوی عضلاتي نسجونه

(۲-۳) انځور د عضلاتي نسجونو بېلابېل ډولونه



ارتباطی نسج — عضله

هډوکي

(۲-۴) انځور له عضلاتو سره د هډوکو

نښلونکي نسجونه

### ۳- نښلونکي نسجونه: د دې نسجونو اصلي دنده د نورو نسجونو

په منځ کې د اړيکو ټينگول دي. دغه نسجونه ډېر ډولونه لري. د دغو نسجونو يوه دنده له پوستکي سره د عضلې او له عضلې سره د هډوکو يا کرپندوکو (غضروف) د اړيکو ټينگول دي. کرپندوکي، هډوکي او وينه ارتباطي نسجونه دي.

۴- **عصبي نسجونه** (Nervous tissues): دغه نسجونه له ځانگړو حجرو څخه جوړ شوي دي چې د نيورون په نامه ياديږي، او د بدن بيلابيلو برخو ته د معلوماتو د انتقال دنده په غاړه لري. عصبي انساج د انسانانو او حيواناتو د مختلفو سيستمونو په منځ کې ارتباط او همغږي رامنځ ته کوي. عصبي نسجونه مور ته د فکر او زده کړې وسه راکوي.

### فعاليت:



د عضلاتو، هډوکو او ويني چمتو شوي سلايلونه تر ميکروسکوپ لاندې وگورئ او دغه حيواني نسجونه په کتابچو کې رسم او ويي نوموئ.

## نسجونه يو له بله سره يو ځای کار کوي:

هغه جوړښتونه چې په هغو کې د نسجونو دوه يا زيات ډولونه يو ځای کار کوي او يوه ټاکلې او ځانگړې دنده سر ته رسوي د غړي په نامه ياديږي. د مثال په ډول ستاسو زړه يو غړی دی چې د زړه له عضلاتي نسجونو، ارتباطي او عصبي نسجونو څخه جوړ شوی دی. د زړه داخلي برخه بشروي انساجو پوښلې ده. نوموړي نسجونه سره يو ځای کار کوي او د وينې د پمپ کولو مهمه دنده اجرا کوي. يو بل غړی معده ده، چې له مختلفو نسجونو څخه جوړه شوې ده. عضلاتي نسجونه په معده کې د خوړو د حرکت لپاره مهم دي. خاص نسجونه کيمياوي مواد جوړوي، چې د خوړو په هضم کې مرسته کوي. همدارنگه ځيگر د حيواناتو يو مهم غړی دی، چې له مختلفو نسجونو څخه جوړ شوی دی او د ژوند مهم تعاملات په کې سر ته رسېږي، چې د بدن د فابريکې په نامه هم ياديږي.

نباتات هم مختلف انساج لري، چې د يو غړي په ډول دنده اجرا کوي. پايه د نبات يو غړی دی، چې پکې د ابي درمس انساج د محافظت، پارانشيمي نسجونه د خوړو جوړولو او انتقالی نسجونه د اوبو او پخې شيرې د انتقال لپاره يو له بله سره يو ځای کار کوي.

## غړي یو له بله سره یو ځای کار کوي:

د غړو یوه ډله یوله بله سره یو ځای کار کوي او سیستم منځ ته راوړي. هر سیستم په بدن کې یوه ټاکلې دنده سر ته رسوي.

د مثال په ډول د هاضمې سیستم له څو غړو څخه لکه خوله، مری، معده، کولمې، پانکراس، ځیگر او


نورو څخه جوړ شوی دی، چې دنده یې د هضم لپاره د غذايي موادو په کوچنیو ټوکو تبدیلیدل دي تر څو د وجود مختلفې برخې د انرژۍ او موادو د حاصلولو لپاره له هغوی څخه استفاده وکړي. په یو سیستم کې هر غړی بېله دنده لري. نباتات هم مختلف سیستمونه لري لکه د موادو د انتقال سیستم، چې رېښې، ډنډر او پانې په کې شاملې دي.

### فکر وکړئ

په مختلفو سطحو کې د حجرې جوړښت څه گټه لري؟ هر زده کوونکی دې یو لامل پیدا او په ټولگي کې دې په هغه بحث وکړي.

## ژوندی موجود یا Organism

لکه چې دمخه مویادونه وکړه، حجرې د جوړښت د همغږۍ په بیلابیلو پوړونو کې په گډه د ژوندي موجود د پایښت لپاره کار کوي. د مثال په ډول هغه حجرې په پام کې ونیسو، چې زموږ په خوله کې موجودې دي، دغو حجرو مختلف نسجونه جوړ کړي او نسجونو بیا یو غړی منځ ته راوړي، چې مور هغې ته خوله وایو. خوله له نورو غړو سره لکه د معدې او کولمو سره د هاضمې یو سیستم جوړوي. خو دا سیستم د نورو سیستمونو لکه د تنفسي او د وینې د دوران له سیستم څخه پرته خپله دنده سر ته رسولای نشي. کله چې سیستمونه سره یو ځای کار وکړي نو د ژوندي موجود پایښت شونی کیږي. که له دې سیستمونو څخه یو یې هم کار ونه کړي نور سیستمونه خپل کار وړاندې نه شي وړلای او ژوندی موجود ژر یا وروسته خپل ژوند له لاسه ورکوي.



(۲-۵) انځور د حجروي تنظیم مختلفې سطحې



د وینې د جریان سیستم



د اطراحي سیستم



د هاضمې سیستم

(۲-۶) انځور د انسان د بدن مختلف سیستمونه



## د دویم څپرکي لنډیز

- ◀ شو حجروي ژوندي موجودات له ډېرو حجرو څخه جوړ شوي دي.
  - ◀ هغه ورته حجري چې په گڼه يوه ځانگړې دنده سرته رسوي د نسج په نامه يادېږي.
  - ◀ مختلف نسجونه له يو بل سره يو ځای کار کوي او يو عضو منځ ته راوړي.
  - ◀ د اعضاوو يو گروپ چې د يوې دنډې د سرته رسولو لپاره سره يو ځای کار کوي، سيستم تشکيلوي.
  - ◀ خو سيستمونه يو ځای کار کوي او ژوندي موجود منځته راوړي.
- د يو ژوندي موجود تنظيم کولای شو په لاندې ډول خلاصه کړو:
- حجري ← نسجونه ← غړي ← سيستم ← ژوندي موجود

## د دویم څپرکي پوښتنې

- ۱- غړی تعریف کړئ او یو مثال یې وواياست.
- ۲- یو حجروي ژوندي موجودات له څو حجروي سره څه توپیر لري؟
- ۳- نسج تعریف کړئ او د نباتي او حیواني نسجونو نومونه واخلئ.
- ۴- ----- یو حجروي موجود دی.
- ۵- د غړو یو ګروپ یو ځای کار کوي او ----- منځ ته راوړي.

## حجروي عمليې

په تېرو لوستونو کې مو د حجروي غشا په برخه کې معلومات حاصل کړل، چې حجروي غشا د موادو د تېرېدو او را تېرېدو لاره ده. ځينې مواد په آسانی له حجروي غشا څخه تېرېږي، ځينې په ورو او ځينې مواد هيڅ نه شي تېرېدلای.

نباتات کولای شي له هغو موادو څخه چې حجرې ته يې داخلېږي د لمر له رڼا څخه په استفادې خواړه جوړ کړي. ژوندي موجودات د خپل پايښت لپاره انرژۍ ته اړتيا لري، چې دا انرژي له غذايي موادو څخه لاس ته راوړي.

په دې خپرکی کې به تاسو له حجرې څخه د انتقال پر لارو سربېره له دوو مهمو عمليو؛ ضيائي ترکيب او تنفس سره آشنا شئ.



## د حجروي موادو انتقال

حجراتو ته د موادو د انتقال لپاره دوه عمليې ډېرې مهمې دي، چې نفوذ او اسموس دي.



### اضافي معلومات

په حجره کې د موادو انتقال دوه ډوله دي. یو یې فعال انتقال دی چې حجره پرې انرژي لگوي، او بل غیرفعال انتقال، چې د انرژي له لگیدو څخه پرته اجرا کېږي او مواد یوازې د یو زیات غلظت له برخې څخه د یو کم غلظت برخې ته حرکت کوي. انتشار او اسموس د غیرفعال انتقال بېلگې دي.

## ۱- د نفوذ عمليه Diffusion

د انتشار (خپرېدو) او نفوذ عمليه څه شی ده؟ د غازونو او مایعاتو مالیکولونه همیشه د حرکت په حالت کې دي. د بېلگې په ډول، که یو گیللاس له اوبو څخه ډک کړو او یو څاڅکی رنگ په اوبو کې واچوو، ستاسو څه فکر کېږي؟



(۳-۱) انځور په اوبو کې د انتشار عمليه

له پاسني انځور سره سم د رنگ مالیکولونه تر لږ وخت وروسته په ټولو اوبو کې په مساوي ډول خپریږي، چې په پای کې ټولې اوبه په یو رنگ لیدل کېږي. په دغه عمليه کې مواد لېږدول کېږي له یوه ټکي څخه چې غلظت یې زیات وي یوې داسې برخې ته لېږدول کېږي چې غلظت یې کم وي. دغه

عملیه د انتشار د عملیې په نوم یادېږي. د انتشار عملیه په حجرو کې هم پېښېږي. د حجرو لپاره د انتشار عملیه ډېر اهمیت لري، ځکه د اکسیجن ( $O_2$ ) او کاربن ډای اکساید ( $CO_2$ ) تبادلې د انتشار د عملیې له لارې سر ته رسېږي.



بڼوونکي دکوتې په یو کونج کې لږ عطر شیندي. تریوې یا دوه دقیقو وروسته ټول زده کوونکي د عطرو بوی احساسوي، لامل څه دی؟

## نیمه قابل نفوذ پرده او له هغې څخه د اوبو تېرېدنه

د اوبو، کاربن ډای اکساید او اکسیجن مالکیولونه د هغوی د کوچنیوالي له امله له حجروي غشا څخه تیرېږي. خو حجروي غشا حجري ته د نورو شیانو په داخلیدو او خارجیدو بشپړ کنټرول لري، ځکه د ژوندیو موجوداتو حجروي غشا نیمه قابل نفوذ پرده ده، چې ځینې مواد له هغې څخه تیریدلای شي، خو نور مواد له هغې څخه د تیریدو وړتیا نه لري. که داسې نه وای نو هر هره ماده که د حجري لپاره زیانمنه هم وای له بهر څخه به حجري ته داخلیدلای او له بلې خوا به د حجري ضروري مواد د حجري له داخل څخه بهر ته انتقالیدلای شوی.

کله مو فکر کړی دی، چې که یو مړاوی نبات په اوبو کې کینودل شي بیرته تازه او خړوبېږي. ولې؟

په (الف) انځور کې لیدل کېږي چې مړاوي نبات خپلې اوبه له لاسه ورکړې دي، نو ځکه یې پانې گونځې شوي. د (ب) په انځور کې گوری چې کله نبات ته اوبه ورکړل شي، حجري یې په پوره اندازه اوبه اخلي او تازه کېږي.



(الف) انځور مړاوی نبات



(ب) انځور تازه نبات  
(۲-۳) انځور د نبات په تازه توب د اوبو اغیز




خو دانې وڅکې (ممیز) د اوبو په یو لوبښي کې واچوئ او تر ۲۴ ساعتونو وروسته یې وگورئ، ولیکئ چې ولې وڅکې پرسیدلې دي؟

## اسموسس Osmosis څه شی دی؟

له یو محیط څخه چې داوبو مالیکولونه یې زیات وي، داسې یو محیط ته چې داوبو مالیکولونه یې لږ وي د یوې نیمه قابل نفوذ پردې له لارې د اوبو تیریدو او انتشار ته اسموسس ویل کیږي. اسموسس د انتشار یو خاص حالت دی، په خالصو یا رنگه اوبو کې د اوبو د مالیکولونو تراکم ۱۰۰٪ دی. که د بورې په څیر د نورو موادو مالیکولونه په اوبو کې حل شي، نو د اوبو د مالیکولونو تراکم کمیږي، یعنې داوبو مالیکولونو لپاره لږه فضا پاتې کیږي.

(۳-۳) انځور ته پام وکړئ، کله چې رنگه اوبه او د بورې محلول له یو بل سره ولگيږي او د یوې نیمه قابل نفوذ پردې په واسطه یو له بله جلا وي، نو د اوبو مالیکولونه د بورې د محلول خواته چې د اوبو غلظت په کې کم دی، حرکت کوي. خو د بورې مالیکولونه د هغوی د غټوالي له امله له دې پردې څخه نه شي تیریدلای.



(۳-۳) انځور د اوبو له یوه خالص محیط څخه د بورې د محلول په لور د اوبو حرکت




## فعالیت

د چرگې خامه هگۍ واخلي او په يولوښي (پټري ديش) کې لږه سرکه ورزياته کړئ. د هگۍ لاندنۍ برخه د څو ساعتو لپاره په سرکه کې کيږدئ، چې پوستکۍ يې نرم شي، خو پرده يې زيانمنه نه شي. همدارنگه د هگۍ د پوستکۍ د جلا کولو لپاره کولای شئ هگۍ په ورو د کاچوغي په واسطه ووهئ او د نوکانو په واسطه د هگۍ د پوستکي څو ټوټې رابيلې کړئ. پام وکړئ چې پرده سورۍ نه شي. له هغې وروسته په يو کوچني لوښي کې خالصې اوبه واچوئ، د هگۍ هغه برخه چې پوستکۍ يې جلا شوي دي په داسې ډول په لوښي کې کيږدئ، چې هگۍ په اوبو کې ډوبه نه شي او يوازې هماغه برخه يې له اوبو سره په تماس کې وي. د هگۍ تيره برخه په ډير پام سره سورۍ کړئ او يوه ښيښه يې ميله چې منځ يې تش وي يا د خود کار قلم ډنډه په کې نښاسئ. د يوې شپې او ورځې له تيريدو وروسته يې وگورئ او د خپلې کتنې پايله وليکئ.

## ضيايي ترکيب يا فوتوسنتيز Photosynthesis


تاسو کله فکر کړی دی، چې حيوانات خپله خواړه څنگه لاس ته راوړي؟ ټول حيوانات خپله خواړه او انرژي په مستقيم يا غير مستقيم ډول له شنو نباتاتو څخه لاس ته راوړي. په ريښه، ډنډر، پاڼه، ميوه او د نباتاتو په دانو کې انرژي لرونکې غذا شته.

ستاسو په نظر نباتات د اړتيا وړ خواړه او انرژي له څه شي څخه لاس ته راوړي؟  
 نباتات د اړتيا وړ انرژي له لمر څخه لاس ته راوړي او د لمر د رڼا انرژي په کيمياوي انرژي بدلوي. په کيمياوي انرژي باندې د لمر د رڼا د انرژي تبديليل چې د شنو نباتاتو په واسطه صورت نيسي، فوتوسنتيز يا ضيايي ترکيب بولي. کلوروپلاست په نباتي حجرو کې د فوتوسنتيز ځای دی. که نباتات موجود نه وای هيڅ حيوان به هم نه وی موجود، ځکه په نړۍ کې ټول غذايي مواد د نباتاتو محصول دی.



(۳-۴) انځور په نباتاتو کې د فوتوسنتيز عمليه

نباتات د فوتوسنتیز له لارې له کومو موادو څخه خواړه جوړوي؟ نباتات د غذا د تولید لپاره دوو کیمیاوي موادو ته ضرورت لري. یو اوبه دي، چې د رېښو په واسطه یې له خاورې څخه اخلي. بل کاربن ډای اکساید دی چې له هوا څخه یې اخلي. نباتات د لمر انرژۍ ته هم اړتیا لري، ځکه چې دغه انرژي د اوبو او کاربن ډای اکساید د تعامل لامل کیږي. نو ځکه هغه عملیه چې په کې شنه نباتات له خامو موادو یعنې اوبو او کاربن ډای اکساید څخه د کلوروفیل او د لمر د رڼا په شتون کې پاڅه مواد یا شیره جوړوي، د ضیایي ترکیب په نامه یادېږي. د فوتوسنتیز محصولات، گلوکوز او اکسیجن دي، چې معادله یې په لاندې ډول لیکلای شو:




نباتات د فوتوسنتیز په عملیه کې نه یوازې د خپل ځان لپاره خواړه جوړوي، بلکې د نورو موجوداتو لپاره هم چې د نباتاتو څخه تغذیه کوي، غذایی مواد او اکسیجن تولیدوي چې یوه مهمه حیاتي ماده ده.

د فوتوسنتیز عملیه په کوم ډول نباتاتو کې ترسره کېږي؟

تاسو لیدلي دي چې نباتات زیاتره شین رنګ لري. دغه شین رنګ په هغوی کې د کلوروفیل د موجودیت له امله دی؛ نو کلوروفیل یوه مهمه ماده ده او بې له کلوروفیل څخه د فوتوسنتیز عملیه سر ته نه رسیږي. کلوروفیل د لمر انرژي جذبوي. کلوروفیل د کلوروپلاستونو په داخل کې موجود دی، چې په نباتي حجرو کې پیدا کیږي. د نبات هغه برخې چې د ځمکې د پاسه وي، دا ماده لري. د رېښې حجرې کلوروفیل نه لري.



### فعالیت:



آيا د فوتوسنتيز په عمليه کې اکسيجن توليدېږي؟

د يو آبي نبات څو څانگې له اوبو څخه په يو ډک لوبڼي کې واچوئ او د پاسه يې له اوبو نه ډک يو قيف سرچپه کيږدئ. قيف د يوې پاڼې پواسطه کلک او بايد د اوبو له سطحې څخه لږ اوچت واقع وي، چې د اوبو ننوتل ورته شوني وي. اوس لوبڼي د

لمر تر وړانگو لاندې کښيږدئ. د لږ وخت په تيريدلو سره ليدلای شئ، چې د هوا پوکڼي له نبات څخه بهر او د تست تيوب په پاسني برخه کې راټولېږي. کله چې په پوره اندازه گاز راټول شو، تست تيوب له اوبو څخه را پورته کړئ او د گوگړو نيم سوي تيلي ورننښاي، څه پيښيږي؟ که دغه نبات په تياره کې کښنودل شي، د گاز پوکڼي نه جوړېږي. که د شنې څانگې پر ځای په لوبڼي کې رېښه واچول شي د لمر له رڼا سره سره بيا هم پوکڼي نه توليدېږي. له پاسني فعاليت څخه څه نتيجه اخلي؟

## د حجرې تنفس

آيا فکر مو کړی دی چې ټولې حجرې تنفس کوي؟  
مخامخ شکل ته څير شئ. دغه نفر د کار کولو لپاره د اړتيا وړ انرژي له څه شي څخه تر لاسه کوي؟  
دوی د خپلې اړتيا وړ انرژي له حجروي تنفس څخه لاس ته راوړي. لکه چې په لومړي څپرکي کې مو ولوستل ميتوکاندريا له اکسيجن څخه په گټې اخيستو سره، په غذايي موادو(گلوکوز) کې ذخيره شوې انرژي آزادوي.  
د حجرې تنفس دلاندې معادلې په واسطه ليکلای شو:



ټولې حجرې، که حيواني وي او که نباتي، د خپل د ژوندانه د فعاليتونو لپاره لکه حرکت، تنفس، وده او نور انرژي ته اړتيا لري. که حجره د اړتيا وړ انرژي لاس ته را نه وړي، مړه کيږي. حجرې د اړتيا وړ انرژي له گلوکوز څخه لاس ته راوړي. هغه کيمياوي عمليه چې په گلوکوز کې موجوده



(۳-۶) انځور دوه نفره د بدني فعاليت په حال کې



انرژي آزادوي، د حجروي تنفس په نامه ياديږي. له غذايي موادو څخه دغه آزاده شوې انرژي د ژوندي موجود د ټولو فعاليتونو لپاره استعمالیږي. ټول ژوندي موجودات بايد د ژوند د پايښت لپاره حجروي تنفس سر ته ورسوي. نباتات د لمر د رڼا په موجوديت کې د فوتوسنتيز او تنفس دواړه عمليې تر سره کوي، خو د شپې له خوا د رڼا په نه موجوديت کې يوازې تنفس کوي. پرېستلي (Pristly) په نوم يو عالم په اتلسمه پېړۍ کې ډيره په زړه پورې تجربه وکړه. هغه يو مورک په شيشه يي لوبښي کې، چې هوا ورته نه شوه ننوتلای، داخل کړ.



(۱-۳) لوبښي  
د فوتوسنتيز او تنفس اغېز  
(۳-۷) انځور د ژونديو موجوداتو په ژوند

هغه وليدل چې مورک له څو ساعتو وروسته مړ شو (لوبښي ۱). د ويلني (نعناع) بوټي د عين شرايطو لاندې کېښودل شو، نبات ژوندي پاتې شو او آن وده يي هم وکړه (لوبښي ۲). پرېستلي په يو بل لوبښي کې ويلني او مورک تر ډگر شوو شرايطو لاندې کېښودل. د اتو ورځو تر تيريدو وروسته يې وليدل چې ويلني او مورک دواړه ژوندي پاتې شول او ويلني وده هم کړې وه (لوبښي ۳). پرېستلي له خپلې تجربې څخه دې پايلې ته ورسيد چې نباتات هوا پاک کوي او حيوانات هوا ککړوي.

## فکر وکړئ:



ولې نبات وکړای شول چې هم يوازې او هم له مورک سره يو ځای ژوند وکړي. خو مورک يوازې له نبات سره يو ځای په لوبښي کې ژوندي پاتې شو. د دې تجربې اهميت د ژوند لپاره څه دی؟ د پرېستلي د تجربې د نتيجو په باره کې بحث وکړئ.

## فعاليت



په مومپلي يا بادام کې د موجودې انرژي ازاديدل:



- ۱- په يو ټسټ ټيوب کې سړي اوبه واچوئ او د تودوخې درجه يې اندازه کړئ، ټسټ ټيوب په گيرا له پايي سره وتړئ.
  - ۲- د مومپلي يا بادام په مغز کې يوه ستنه، لرگي يا د تسليخ ستنه وتومبئ.
  - ۳- مغز تر ټسټ ټيوب لاندې ونيسئ او وېې سوځوئ.
  - ۴- د شغلې تر مړه کيدلو وروسته سمدلاسه د ټسټ ټيوب د تودوبښې درجه اندازه کړئ.
- اوس لاندې پوښتنو ته ځواب ورکړئ:

- کله چې د بادام او مومپلي مغز د سوځېدلو په حال کې وي، څه کيمياوي تعامل واقع کيږي؟
- آیا په مغز کې ټوله انرژي اوبو ته ځي؟




## د دریم څپرکي لنډيز

- ◀ انتشار: له غلیظ محیط څخه رقیق محیط ته د مالکیولونو حرکت دی.
- ◀ اسموسس: له یوې نیمه قابل نفوذ پردې څخه د اوبو انتشار دی، له داسې یو محیط څخه چې د اوبو غلظت یې زیات وي، یو داسې محیط ته چې د اوبو غلظت یې کم وي.
- ◀ فوتوسنتیز: لاندینی معادله فوتوسنتیز څرگندوي:



- ◀ د حجرې تنفس د لاندې عمليې په واسطه لیکلای شو:
- انرژي + کاربن ډای آکساید + اوبه → اکسیجن + گلوکوز



## د دریم څپرکي پوښتنې

- ۱- فوتوسنتیز تعریف کړئ او په شکل کې یې وښایاست.
- ۲- ژوندي موجودات خپله انرژي له کومې زیرمې څخه لاس ته راوړي؟
- ۳- ولې فوتوسنتیز ته ضیایي ترکیب ویل کیږي؟
- ۴- د ضیایي ترکیب لپاره د اړتیا وړ اومه مواد کوم دي؟
- ۵- حجروي تنفس تعریف کړئ؟
- ۶- اسموسس کومه عملیه ده؟

## صحیح ځواب په نښه کړئ

- ۷- فوتوسنتیز ولې په نباتاتو کې واقع کېږي؟  
الف- ځکه چې نباتات کلوروفیل لري.      ب- ځکه چې نباتات ډنډر لري.  
ج- ځکه چې نباتات رېښه لري.            د- ځکه چې حیوانات نباتات خوري.
- ۸- انتشار د موادو حرکت له ----- محیط څخه ----- محیط ته دی.  
الف- له غلیظ څخه غلیظ ته.            ب- له رقیق څخه غلیظ ته.  
ج- له غلیظ څخه رقیق ته.                د- له رقیق څخه رقیق ته.

## د حجرې ډېرښت (تکثر)

لکه چې د مخه وویل شول حجره سربیره پردې چې د ژونديو موجوداتو وظيفوي او جوړښتيز واحد دی، تکثري واحد هم دی. ټول ژوندي موجودات له پخوانيو حجرو څخه يعنې له مورنيو حجرو څخه منځ ته راځي. حجروي انقسام يوه بيالوژيکي عمليه ده، چې د هغې په واسطه حجرې د ځان په څير نورې حجرې جوړوي. حجروي ویش څنگه کيږي. او نتيجه يې څه ده؟


حجرې د ودې، پراختيا او ویش وړتيا لري او د حجرې ډېرښت د حجروي ویش په واسطه صورت نيسي، چې د هغې په نتيجه کې له يوې واحدې حجرې څخه نوی ژوندى موجود منځ ته راځي. همدارنگه د بدن ټپونه د تکثر په نتيجه کې بيرته رغیږي. بې له تکثره ژوند ممکن نه دی، ځکه د همدې تکثر په نتيجه کې له والدينو څخه اولاد پيدا او په دې ډول د ژوند پایښت ممکن يا شونى کيږي. په دې څپرکي کې به تاسو د حجروي ویش د مختلفو ډولونو او د ميتوسس او ميوسس عمليو له توپيرونو سره اشنا شئ.



## حجروي وېش

حجروي وېش په دوه ډوله دی:

- ۱- مستقیم وېش
- ۲- غیره مستقیم وېش



(۴-۱) انځور د بکتريا مستقیم وېش

## مستقیم وېش امیتوسس Amitosis

(۴-۱) انځور د حجروي وېش مستقیم ډول یا آمیتوسس ښایي. دغه وېش اکثره په ځینو ژوندیو موجوداتو لکه بکترياو کې لیدل کېږي. څنگه چې په انځور کې لیدل کېږي لومړی بکتريا اوږدېږي. له هغې وروسته د حجري په منځ کې دننه خوا ته یو ژوروالی منځ ته راځي چې په نتیجه کې حجره په دوو برخو ویشل کېږي.

## غیر مستقیم وېش

غیر مستقیم وېش په دوه ډوله دی یو میتوسس او بل میوسس.

## الف: میتوسس Mitosis

میتوسس د غیره مستقیم وېش په نامه هم یادېږي. په دې ډول حجروي وېش کې لومړی هسته او بیا سائتوپلازم تقسیمېږي، چې په نتیجه کې له یوې مورنۍ حجري څخه دوه لورنۍ حجري منځ ته راځي. نوې تولید شوې حجري یا لورنۍ حجري په هماغه اندازه کروموزومونه لري، چې په مورنیو حجرو کې موجودې دي. په دې عملیه کې هسته له وېش د مخه یو لړ پیچلي بیلابیل پړاونه وهي. چې عبارت دي له:

- ۱- پروفیز
- ۲- میتافیز
- ۳- انافیز
- ۴- تیلوفیز

باید وویل شي چې حجره د حجروي وېش له پیل څخه پخوا د چمتو والي پړاو وهي، چې د انترفیز (Interphase) په نامه یادېږي. په دې پړاو کې حجره د خپلې ودې تر ټولو لوړې کچې ته رسېږي او وېش ته چمتو کېږي.

۱- **پروفیز (Prophase):** د میتوسس ویش د پروفیز له پړاو څخه پیلېږي. په دې پړاو کې حجره د آماده‌گی یا انترفیز له حالت څخه راوځي او په هسته کې یې بدلونونه لیدل کېږي. په پیل کې د کروماتین د رشتو شبکې پېرې او په کروموزومونو بدلېږي چې د ارثي انتقال دنده لري. کروموزومونه له دوو متو (بازو) څخه جوړ شوي دي. متونه د سنټرومیر په واسطه یو له بل سره نښتي دي. د پروفیز په پړاو کې په حیواني حجرو کې سنټروزوم په دوو برخو ویشل کېږي او د حجري دواړو قطبونو ته حرکت کوي. سنټروزومونه گرد جسمونه دي، چې د هستې په خوا کې واقع وي. په دې پړاو کې هستوي جدار له منځه ځي.

۲- **میتافیز (Metaphase):** د هستوي جدار له منځه تللو سره له هستې څخه آزاد شوي کروموزومونه د حجري په استوایي برخه کې واقع کېږي، لکه چې په (۲-۴) انځور کې لیدل کېږي. هر کروموزوم په ټاکلو ټکو کې چې د سنټرومیر په نامه یادېږي، له دوک ډوله رشتو سره نښلي.


۳- **انافیز (Anaphase):** انافیز د میتوسس د غیر مستقیم ویش دریم پړاو دی. په انځور کې یې گورئ، چې کروموزومونه د میتافیز په پړاو کې له دوک ډولو رشتو سره نښتي دي، چې په دې پړاو کې د حجري دواړو قطبونو ته حرکت کوي او بولبله څخه بیلېږي.

۴- **تیلوفیز (Telophase):** تیلوفیز د حجري د غیر مستقیم ویش وروستی پړاو دی. په دې پړاو کې کروموزومونه د حجري قطبونو ته رسېږي او له شاوخوا څخه یې هستوي پرده تاوېږي. کروموزومونه بیرته د کروماتین په رشتو بدلېږي. همدارنگه دوک ډوله رشتې له منځه ځي. د دې پړاو په پای کې د حجري سائتوپلازم په دوو برخو ویشل کېږي، چې په نتیجه کې له یوې مورنۍ حجري څخه د مساوي کروموزومونو لرونکي دوه نوې حجري منځ ته راځي.


په حیواني حجرو کې د تیلوفیز تر پړاو وروسته د حجري په منځ کې ژوروالی منځ ته راځي او حجره په دوو برخو ویشل کېږي. په نباتي حجرو کې ژوروالی منځ ته نه راځي، خو په ځای یې د حجري په منځ کې یو حجروي دیوال جوړېږي، چې په نتیجه کې حجره په دوو مساوي برخو ویشل



کیري. په نباتاتو کې سنتریولونه موجود نه دي.



(۲-۴) انځور په حیواني حجرو کې د میتوسس عملیه



(۳-۴) انځور په نباتي حجرو کې د تیلوفیز پړاو

## فعالیت



د پیاز د ریشې یو چمتو شوی سلايې او یا کوم بل سلايې تر میکروسکوپ لاندې وگورئ، د میتوسس بېلابېل پړاوونه په کتابچو کې رسم کړئ.

## د میتوسس اهمیت

د میتوسس عملیه د ودې لپاره بنسټیز رول لري. هره ورځ زموږ او ستاسو د بدن په میلیونونو حجری له منځه ځي او بیا د دې عملیې په واسطه بیرته تولیدیږي. همدارنگه د وینې حجرات هره ورځ له منځه ځي او بېرته تولیدیږي. د ژوندیو موجوداتو وده د میتوسس د حجروي ویش په واسطه منځ ته راځي. یوازې له دې لارې ممکنه ده چې له یو کوچني ماشوم څخه یو بالغ انسان او له یو کوچني نیالګي څخه یوه لویه ونه منځ ته راځي. که خپل پوستکي ته وګورو، ویه وینو چې د پوستکي پاسنی حجری مړې کیږي او د له منځه تللو حجرو ځای نوې حجری نیسي، چې له دننه خوا څخه د میتوسس عملیې په واسطه جوړیږي.

### فکر وکړئ

که د چاکو په واسطه مولا س ټپي شوی وي، بیا یې تر څو ورځو وروسته ټپ جوړ شي. کومه عملیه ستاسو د لاس د ټپي شوو نسجونو د جوړیدو لامل شوی دی؟

### فعالیت

راځئ چې د کروموزوم موډل جوړ کړو.  
د اړتیا وړ مواد: په مختلفو رنگونو د بریښنا مزی، مری، کاغذي لیل او چاکو.  
کرنلاره: زده کوونکي دې د بېلابېلو رنگونو د بریښنا دوه ټوټې مزی یو برابر پرې کړي. (د غوڅولو په وخت کې پام وکړئ) او د لمړې فصل د ۵-۱ شکل سره سم کروموزوم ترې جوړ کړئ، لیلونو ته نومونه ورکړئ او په کروموزوم یې وتړئ. د میتوسس د عملیې د ښوولو لپاره باید لږترلږه دوه کروموزومونه موجود وي. مری د کروموزوم په منځ کې له سنترومیر سره د پرتلنې وړ دي.

## ب: تنقیصی ویش «میتوسس Meiosis»:

لکه چې مخکې مو د میتوسس په عملیه کې ولوستل، کروموزومونه د هستې یوه مهمه برخه ده، چې د ویش پر مهال له یوې حجری څخه بلې حجری ته انتقالیږي. خو یو بل ویش هم موجود دی، چې په هغه کې د کروموزومونو شمیر په نوو حجرو کې نیمايي کیږي. دغه حجروي ویش د میتوسس په نامه یادیږي. د میتوسس کلمه د تنقیص یا کموالي په معنا ده. میتوسس د کروموزوم د کموالي یوه عملیه ده. دغه حجروي ویش جنسي حجرو کې منځ ته راځي. په دې عملیه کې له یوې مورنۍ حجری څخه څلور لورنۍ حجری منځ ته راځي.

ته راځي. نوې جوړې شوې حجرې د مورنۍ حجرې نيمایي شمير کروموزومونه لري. د میوسس عملیه په دوو پړاوونو کې بشپړېږي. لومړی او دویم میوسس، چې یو په بل پسې صورت نیسي.



## د میوسس د عملیې اهمیت

د میوسس عملیه په جنسي حجرو کې صورت نیسي، ډیر اهمیت لري. په دې عملیه کې د کروموزومونو شمير نيمایي کیږي، چې تر القاح وروسته (د نارینه او ښځینه جنسي حجرو یو ځایوالی) هماغه پخواني شمير ته رسیږي. په دې ډول په هر هره نوع کې د کروموزومونو شمير مساوي پاتې کیږي او د هرې نوعې ځانگړتیاوې ساتل کیږي. د بېلگې په ډول د انسان د کروموزومونو شمير ۴۶ دانې یا ۲۳ جوړې دي، چې دغه شمير همیشه مساوي پاتې کیږي. که دا ډول نه وای، د کروموزومونو شمير به په هر نسل کې دوه برابره کیدلای، په راتلونکو نسلونو کې به د کروموزومونو شمير بې شمیره و، چې دا کار ناشونی دی. د میوسس عملیه په عالی حیواناتو او نباتاتو کې د نسل د تولید او د ژوندي موجود د پایښت لپاره یو ډیر مهمه عملیه ده.



## د څلورم څپرکي لنډيز

- ◀ ډېرښت يا تکثر د ژونديو موجوداتو د نسل د پايښت يو مهم خاصيت دی. ډېرښت د ژونديو موجوداتو د نسل د زياتوالي معنا لري. ټولې ژوندۍ حجرې د حجروي ویش په واسطه ډېرېږي.
- ◀ امیتوسس يا مستقیم ویش: په دې ویش کې يوه حجره مستقیماً په دوو حجرو ویشل کېږي.
- ◀ میتوسس يا غیر مستقیم تکثر چې په جسمي حجرو کې واقع کېږي او څلور مرحلې لري: پروفیز، میتافیز، آنافیز او تیلوفیز. د حجرو په دې ډول ډېرښت کې د کروموزومونو شمیر ثابت پاتې کېږي.
- ◀ میوسس يا (کروموزومي تنقیص) په جنسي حجرو کې منځ ته راځي. د یوې حجرې څخه څلور نوې حجرې منځ ته راځي، چې هره نوې حجره د مورنۍ حجرې نیمایي کروموزومونه لري.

## دڅلورم څپر کې پوښتنې

- ۱- ژوندي موجودات ولې تکثر کوي؟
- ۲- تکثر په څو ډوله ترسره کېږي؟
- ۳- د میوسس عملیه په کوم ډول حجرو کې واقع کیږي؟
- ۴- د میتوسس عملیه په کوم ډول حجرو کې واقع کیږي؟
- ۵- د میوسس او میتوسس په عملیو کې څه توپیر موجود دی، واضح بې کرې. لاندینی پوښتنې په دقت ولولئ، د صحیح جملې په مقابل کې (ص) او د غلطې جملې په مقابل کې د (غ) توری په خپلو کتابچو کې ولیکئ.
- ۶- ( ) د میتوسس عملیه په جنسي حجرو کې صورت نیسي.
- ۷- ( ) د میوسس په عملیه کې په نوو(لورنیو) حجرو کې د کروموزومونو تعداد ثابت پاتې کیږي.
- ۸- د انترفیز پړاو د حجری د چمتوالي پړاو دی ( ) .
- ۹- د میتوسس عملیه په جنسي حجرو کې واقع کیږي ( ) .
- ۱۰- د میوسس عملیه په دوو مرحلو یعنی لومړني او دویمي میوسس کې تکمیلېږي ( ) .

# پنجم خپرکي



## تخم لرونکي نباتات

پوهیږئ چې زموږ خواړه له څه شي څخه لاس ته راځي؟  
آیا فکر مو کړی، چې په نړۍ کې څومره نباتات موجود دي؟  
د انسان او حیوان ژوند په نباتاتو پورې تړلی دی. نباتات که له یوې خوا زموږ  
غذایي مواد جوړوي د نورو مختلفو مقصدونو لپاره هم استعمالیږي. د  
نباتاتو له لرگیو څخه د کورونو او ودانیو په جوړولو کې کار اخیستل کیږي،  
همدارنگه له لرگیو څخه د سون او کاغذ جوړولو لپاره هم کار اخلي. طبي  
نباتات د درمل جوړولو لپاره کاروي. نباتات بیلابیل ډولونه لري.  
په دې څپرکي کې به تاسو تخم لرونکي نباتات، د گل لرونکو نباتاتو مهمې  
برخې او د هرې برخې دندې وپېژنئ، همدارنگه د یو مشیمه او دوه مشیمه  
نباتاتو د تخمونو او د هغو د جوړوونکو موادو په باره کې معلومات په لاس  
راوړئ او مختلف فعالیتونه به تر سره کړئ.




## تخم لرونکي نباتات او گروپونه يې

(۵-۱) انځور تخم لرونکي نباتات رابښيي. دغه نباتات ريښې، ډنډر او پانې لري او دانې توليدوي. تخم لرونکي نباتات په دوو مهمو ډلو ويشل کيږي. ظاهر البذر نباتات (ښکاره زري) چې دانې يې ښکاره دي او گل نه توليدوي او مخفي البذر (پټ زري) نباتات چې تخم يې په يو جوړښت کې پټ وي، چې ميوه ورته وايي. څرنګه چې د دې نباتاتو تخمونه د گلونو له لارې منځ ته راځي، د گل لرونکو نباتاتو په نامه هم ياديږي.



(۵-۱) انځور تخم لرونکي نباتات



ناڅرګند تخم لرونکي نبات

## گل لرونکي نباتات په دوو برخو ويشل شوي دي:

يو مشيمه يي نباتات: چې دانې يې له يوې پلې څخه جوړې شوي دي لکه غنم، اوربشې او جوار. دوه مشيمه نباتات: ددې نباتاتو دانې له دوو پلو څخه جوړې او په منځ کې سره بېلې دي، لکه لوبيا، نخود او نور.

د دې لپاره چې يو مشيمه او دوه مشيمه يي نباتات ښه وپيژنو نولانديني فعاليتونه اجرا کوو:

## فعالیت



د یو مشیمه (غنم) او دوه مشیمه(لوبیا) خو دانې تخمونه په یو گېلاس کې واچوئ او لږې اوبه پرې ورزیاتې کړئ. ۲۴ ساعتونه یې په مناسب حرارت (۲۰-۲۵ درجې د سانتي گریډ) کې کېږدئ. له هغې وروسته تخمونه په یو لنډه ټوټه یا کاغذ کې تاو کړئ (کاغذ یا ټوټه باید وچه نشي) د خپلو کتنو پایلې ولیکئ.

اوس د یو مشیمه یې او دوه مشیمه یې نبات د تخم جوړښت په خپلو کتابچو کې رسم کړئ او خپل لیدلې شیان د یو رسم په واسطه وښایاست.

- د یو مشیمه یې او دوه مشیمه یې نباتاتو د تخمونو توپیر څرگند کړئ.



آیا فکر موکړئ دی، چې د نباتاتو تخم له څه شي څخه جوړ شوی دی؟ د نباتاتو تخم له عضوي او غیره عضوي موادو څخه جوړ دی. عضوي مواد د نشایسته یې، پروټیني او غوړو موادو څخه عبارت دی. غیره عضوي مواد معدني مالګې او اوبه دي.

## فعالیت



د غنمو یوه اندازه اوږه لاندې کړئ او د ممل ل په یوه ټوټه کې یې وټړئ. د اوږو ټوټه په گېلاس کې وخوځوئ. د گیلایس اوبه تباشیري رنگ پیدا کوي. که د ممل د ټوټې باندینی برخه په څیر وگورئ، یوه نازکه او خلیسناکه پاڼه جوړوي، چې پروټین په کې موجود وي. د ممل ټوټه له گیلایس څخه ویاسئ. تباشیري رنگه اوبه په یو امتحاني نل کې واچوئ او د پاسه یې د ایودین د محلول څو څاڅکي ورتوی کړئ. لیدل کېږي چې تباشیري رنگ په آبي رنگ بدلیږي. وویاست چې لامل یې څه دی؟

## فعالیت



سل گرامه وچ غنم وتلی، وزن یې یادداشت کړئ او په یو امتحاني نل کې یې واچوئ. دې غنمو ته حرارت ورکړئ. پام وکړئ، چې دانې یې و نه سوځي. تر حرارت وروسته دانې وتلی او وگورئ چې په تول کې یې تغیر راغلی دی او که نه، او لامل یې څه دی؟

## د تخم لرونکو نباتاتو جوړښت

تاسو تخم لرونکي نباتات ليدلي دي. بېلابېلې برخې يې د مخکنيو ټولگيو له لوستونو څخه پيژنئ او پوهيرئ چې يو نبات له درېو اساسي برخو ريښې، ډنډر او پانې څخه جوړ دی.

### ريښه

د نبات هغه برخه ده، چې دننه په خاوره کې وي. دننه يې په ځمکه کې د نبات ټينگ ساتل، له خاورې څخه د اوبو او معدني موادو جذب او ډنډر ته د هغو انتقال او په ډيرو نباتاتو کې د غذايي موادو لکه د گلوکوز او نشايستې زېرمه کول دي. که د نخود د نبات څو دانې تخمونه په يو لوبښي کې چې لنډه خاوره ولري، وکرل شي، تخمونه له خاورې څخه اوبه جذبوي او په څو ورځو کې پرسپري. په پای کې د تخم د پوستکي له څيرې کيدلو څخه وروسته د هغه له نطفې څخه يو سپين رنگی ميله ډولی جوړښت راوځي چې د نبات د لومړۍ ريښې په نامه يادېږي. دغه ريښه د څو ورځو تر تيريدلو وروسته د وده کونکو حجرو په واسطه چې د ريښې په څوکه کې واقع دي، توليد او په خاوره کې ننوځي. وروسته د اصلي ريښې له شاوخوا څخه کوچنۍ ريښې منځ ته راځي، چې د ثانوي يا فرعي ريښو په نامه يادېږي.

د اصلي او فرعي ريښو مجموعې ته د ريښو سيستم وايي، چې د شکل په لحاظ په دوه ډوله دی: د مستقيم او پاشلو ريښو سيستمونه. په مستقيم ريښه يې سيستم کې اصلي ريښه له نورو ريښو څخه پېره وي، خو په پاشلي سيستم کې اصلي او فرعي ريښې يو له بله نه شي توپير کيدلای. ځينې ريښې ذخيروي دننه لري لکه د گازرې، ټيپرو، ملي او نورې ريښې.

(۳-۵) انځور د ريښې ډولونه



پاشلي ريښه

مستقیمه ريښه

ذخيروي ريښه


د ریښې مختلفې برخې: که  
د یو ځوان نبات د ریښې یوه طولي  
مقطع وگورئ. لاندینی برخې په کې  
لیدلای شی:

د ریښې خولی: عموماً مخروطي  
بڼه او نسواري یا زېر رنگ لري.  
چې د وده کوونکو حجرو د ساتلو  
دنده لري.

د حجرو توپیر



د حجرو د اوږدېدلو برخه



د حجرو د ویش برخه



د ریښې خولی

(۴-۵) انځور د ریښې مختلفې برخې

نمویي یا وده کوونکې برخه: چې له وده کوونکو حجرو څخه جوړه شوې ده. نوې حجرې د ریښې په  
دې برخه کې د حجروي انقسام په واسطه منځ ته راځي.

انتهايی پندک



جانبی پندک

طولي برخه: د دې برخې حجرې د نمویي حجرو د انقسام په واسطه منځ ته  
راځي، چې د ریښې د اوږدېدلو لامل ګرځي.  
د حجرو د تمایز (بیلولو) برخه: په دې برخه کې انتقالي نسجونه (زایلم او فلویم)  
لیدل کېږي. د ریښې په دې برخه کې کوچني وینسته موجود دي، چې دنده یې د  
اوبو او معدني موادو جذب دی.

ډنډر (ساقه): ډنډر د نبات هغه برخه ده، چې تر ریښې وروسته د ځمکې  
د پاسه وده کوي او د غوټیو او پاپو لرونکې ده. ساقې زیاتره په مستقیم ډول هوا  
ته وده کوي، خو ځینې ډنډرې شته چې په افقي ډول تر خاورو لاندې او یا د  
خاورو په سر وده کوي.

د ډنډرې مهمې دندې: له ریښې څخه پانې ته د اوبو او معدني موادو انتقاله،





(۵-۵) انځور د ساقي غوتې

له پانې څخه د نبات مختلفو برخو ته د جوړو شويو خوړو انتقال او د پانې، گل او مېوې ټينگ ساتل د ډنډرې دنده ده. په ځينو نباتاتو کې ډنډر د غذايي موادو د زيرمې دنده هم په غاړه لري. په ډنډر باندې له يوې مودې وروسته د ودې پر مهال زخې پيدا کېږي، چې د تيغ په نامه يادېږي. له دې زخو څخه پانې او غوتې جوړېږي. دغه غوتې د نازکو او يو پر بل پورې نښتو پاڼو څخه جوړې شوې دي، چې د ودې وروسته يو له بله جلا او په پاڼه يا گل بدلېږي.

غوتې په دوه ډوله دي: نموي يا وده کوونکې غوتې، چې د ډنډر په څوکه کې وده کوي او د وروستۍ يا پاسنۍ غوتې په نامه يادېږي او د ډنډر د اوږدېدو وده په غاړه لري. جانبي غوتې چې د ډنډر په څنگونو کې وده کوي او څانگه، پاڼه، گل او مېوه توليدوي.

## د ډنډر ډولونه

ډنډر بيلابيل ډولونه لري. مستقيم ډنډر لکه د غنمو، غوزانو، ميو او نورو. خوځنده ملاست ډنډر، چې په افقي ډول وده کوي لکه د ځمکې توت، تاويدونکي ډنډر، چې د نورو شيانو چاپېره تاوېږي، لکه پېروتي (عشق پيچان) او نور. تر ځمکې لاندې ډنډر چې غذايي مواد پکې ذخيره کېږي لکه الوگان (کچالو) او نور.

(۵-۶) انځور د ډنډر ډولونه



(ج) د الو (کچالو) تر ځمکې لاندې ډنډر



(ب) د ځمکني توت تاويدونکي ډنډر



(الف) د لوبيا تاويدونکي ډنډر

## د لرگينو ډنډرو جوړښت

که د يو لرگين نبات عرضاني مقطع چې څو کاله عمر ولري، وگورئ، لاندینۍ برخې پکې ليدلای شئ: پوستکۍ: چې له دوو يعنې دننښو او بهرنيو برخو څخه جوړ شوی دی. بهرنۍ برخه يې پڼده او سخته او له مرو حجرو څخه جوړه شوې ده، چې نبات د اوبو له ضايع کيدلو، د ميکروبونو له ننوتلو او زخمي

کېدلو څخه ساتي. د پوستکي د نننۍ برخه د کارتکس په نامه ياديږي، چې د خوړو توکي زيرمه کوي. د کارتکس دننه خوا ته فلويم واقع دی. له هغه وروسته د کامبيوم نسجونه او د کامبيوم د نسجونو دننه زایلوم موقعيت لري. د کامبيوم پورې بهر خوا ته فلويم او دننه خوا ته زایلوم توليدوي، چې په دې ډول د ډنډر د پلنيدلو او پلنيدلو لامل گرځي.

**د لرگي برخه:** زایلوم انتقالي نسجونه لري چې اوبه او معدني مالگې له رينسي څخه د نبات ټولو برخو ته رسوي.

**د مغز برخه:** د ډنډر مرکزي برخه جوړوي. دغه برخه په ځوان نبات کې په ښه ډول ليدل کيږي. مغز لويې حجروي لري، چې غذايي مواد پکې زېرمه کيږي.



## نباتات څرنګه لويېږي (وده بوي) ؟

که د نبات ډنډر د پسرلي په فصل کې په ښه کړئ او بيا هغه د مني په فصل کې وګورئ، ليدل کيږي چې نوموړی نبات لوړ شوی دی. آیا پوهيږئ چې ولې؟

د ډنډر لوړيدل د ډنډر د اوږدېدلو يا ودې په نامه ياديږي او د ودې کونکې غوټې د حجرو د زياتوالي په واسطه صورت نيسي، چې د ډنډر په څوکه کې ځاي لري.

که د ډنډر د څوکې غوټې ماته شي، ترڅنګ غوټې يې په فعاليت پيل کوي او نوې څانګې جوړوي چې په نتيجه کې ونه خپلې ډډې (جانبې خوا) ته ډيره وده کوي. بايد وويل شي چې نبات يوازې نه اوږديږي، بلکې پلنېږي هم. د ډنډر دغه پلنيدل لکه چې مخکې مو وويل د کامبيوم د حلقې (د ژونديو حجرو يو پور) په ډيريدلو پورې اړه لري. د کامبيوم نسج تل د زياتيدو په حال کې دی. دغه زياتوالی د ډنډر د پلنيدلو لامل کيږي.





## اضافي معلومات

آيا کولای شى د يونبات (دتوت د ونې) عمر وټاکى؟  
که د توت د ونې اړه شوې تنه وگورئ، گردې کرنې پکې ليدل کيږي، هره گرده کرنه له يوې کوچنۍ او تيارې گردې کرنې (د دوبي حلقې) او يوې لويې او روښانه کرنې (پسرلنۍ کرنه) څخه جوړه شوې ده. دغه کرنې دکامبيوم د پور د فعاليت په نتيجه کې منځ ته راغلې دي، چې د نبات د پلنيدو لامل گرځي او دکليو کرنو په نامه ياديږي. کلنۍ گردې کرنې د لويوالي له پلوه مختلفې او دکال په اورښت پورې اړوندې دي. هرڅومره چې په کال کې اورښت زيات وي، گردې کرنې لويې وي. دکرنو په شميرلو د نبات عمر ټاکلای شو.

## پاڼه

د نبات شين رنگه برخه ده، چې د ډنډر د پاسه وده کوي. پاڼه کلوروفيل يا شين رنگه ماده لري او د غذا جوړولو مهمه دنده په غاړه لري. څرنگه چې د نباتاتو خواړه په پاڼه کې جوړيږي، پاڼې ته د نبات د خوړو جوړولو فابريکه ويل کيږي.

## د پاڼې بېلابېلې بڼې

د مختلفو نباتاتو لکه دنيا، کدو، جوارو، غنمو، ناجو او نورو پاڼې کوچنۍ يا لويې، اوږدې او ستن ډوله بڼې او بېلابېل لويوالی لري. پاڼه د بهرني جوړښت له پلوه له دوو برخو يعنې تيغې او ډنډې څخه جوړه شوې ده. د پاڼې تيغه يو هوار شين رنگه مخ دی. او ډنډه يې د يوې نرۍ ميلې بڼه لري، چې د پاڼې تيغه له ډنډر سره نښلوي.

د ځينو نباتاتو پاڼې ډنډه نه لري، چې په دې حالت کې پاڼه له ډنډر سره مستقيماً نښلوي.




## فعاليت

د ښوونځي له انگر يا شاوخوا چاپيريال څخه مو د مختلفو نباتاتو پاڼې راټولې کړئ، ډنډه لرونکې او بې ډنډې پاڼې يو له بله سره جلا کړئ او وليکئ چې په کومو نباتاتو پورې اړه لري.

## د پانې جوړښت

د پانې دواړه خواوې د اپیدرمس (Epidermis) په واسطه پوښل شوي دي. پاسنی اپیدرمس د یو نری پور په واسطه چې کوتیکولا نومېږي، پوښل شوی دی. تر اپیدرمس لاندې پالیساد (Palisade) او اسفنجي نسجونه موجود دي، چې کلوروپلاست پکې موقعیت لري. دا دوه نسجونه د میزوفیل (Mesophyll) په نامه یادېږي. د دې نسجونو په منځ کې د زایلیم او فلویم انتقالي نسجونه ځای لري. د پانې لاندینی اپیدرمس هم یو پوریز دی، چې پکې د گازونو د تبادلې او د اوبو د براسونو د کنټرول لپاره سوری (Stomata) په نامه یادېږي.



## د پانې رگبندي

که د پانې تیغه له نژدې څخه وگورئ، ډېر رگونه پکې لیدل کېږي، چې هم پانې ټینګه ساتي او هم اوبه او معدني مواد لېږدوي. سر بیره پردې ډنډر او د نبات نورو برخو ته عضوي مواد رسوي. د ډیرو نباتاتو په پانو کې دوه ډوله رگپانې لیدل کېږي. اصلي او فرعي رگپانې. اصلي رگپانې لویې او د پانې په منځنۍ برخه کې واقع وي. فرعي رگپانې له اصلي رگپانې څخه پیلېږي او د ښاخونو په بڼه د پانو په بېلابېلو برخو کې ویشل کېږي. په بېلابېلو نباتاتو کې دوه ډوله رگبندي لیدل کېږي.

**موازي رگبندي:** چې په هغې کې فرعي رگپانې يو له بل سره موازي دي، لکه: غنم، جوار او نور.  
**جال شکلي رگبندي:** په دې رگبندي کې فرعي رگپانې له اصلي رگپانې څخه جلا کيږي او د جال په بڼه ليدل کيږي، چې په دوه ډوله: يو يې د بڼکې په بڼه (توت او منډې) او بل يې د پنډې په بڼه (آنار او تاک) موجودې دي.



ب - جال ته ورته رگبندي



الف، موازي رگبندي

(۹-۵) انځور د پاڼو رگبندي


### فعاليت

د مختلفو نباتاتو پاڼې د رگبندي له مخې وټاکئ، هغه د دوه کاغذونو په منځ کې وچې کړئ، چې گونځې نه شي. پاڼې په خپلو کتابجو کې ونښلوئ. د نبات نوم د رگبندي له ډول سره تر پاڼې لاندې وليکئ.

### ساده او مرکبي پاڼې

پاڼې د تيغو د شمېر له مخې په دوه برخو ویشل کيږي:

**ساده او مرکبي پاڼې:** ساده پاڼه هغه ده، چې د هغې په ډنډه پورې يوه واحده تيغه نښتې وي. هغه پاڼې چې څو تيغې له يوې ډنډې سره ونښلوي، د مرکبو پاڼو په نامه ياديږي، لکه د اکاسي او گلاب پاڼې او نور.  
**پر ډنډر د پاڼو څرنگوالی:** که د يوې غوټې د پاسه يوه پاڼه نښتې وي هغې ته متناوبې پاڼې ويل کيږي لکه د توت پاڼې. که د يوې غوټې د پاسه دوه متقابلې پاڼې نښتې وي، هغه متقابلې پاڼې بولي لکه د نعناع پاڼې. خو که د يوې غوټې د پاسه څو پاڼې نښتې وي، غونچه يې پاڼې ورته وايي.



## فعالیت



د ساده او مرکبو پاڼو شکلونه او په ډنډر باندې د پاڼو څرنگوالی په خپلو کتابچو کې رسم او ونوموئ.



## د پنځم څپرکي لنډيز

- ◀ تخم لرونکي نباتات په دوه ډلو څرگند تخم لرونکي (ظاهرالبذر) او ناڅرگند تخم لرونکي (مخفی البذر) نباتاتو باندې ویشل کېږي. ناڅرگند تخم لرونکي نباتات گل او مېوه تولیدوي، چې د گل لرونکو نباتاتو په نامه هم یادېږي.
- ◀ گل لرونکي نباتات په دوو ډلو یو مشیمه یي او دوه مشیمه یي باندې ویشل کېږي.
- ◀ گل لرونکي نباتات له دريو برخو ریښو، ډنډر او پاڼو څخه جوړ شوي دي.
- ◀ ریښه نبات په ځمکه کې ټینګ ساتي، اوبه او معدني مواد جذب او د نبات نورو برخو ته یې انتقالوي. ریښې په مستقیم او پاشلي ډول موجودې وي.
- ◀ ډنډر د ریښې او پاڼې په منځ کې د غذايي موادو، اوبو او معدني مالګو د تېرېدلو لار ده او بله ننده یې د نبات ټینګول دي.
- ◀ پاڼه د نبات شننه برخه ده، چې د ډنډر د پاسه وده کوي. په پاڼه کې غذايي مواد تولیدېږي. پاڼه د نبات د خوړو جوړولو فابریکه ده.

## د پنځم څپرکي پوښتنې

صحیح ځواب غوره کړئ.

- ۱- یو مشیمه یي نباتات د ----- نباتاتو له ډلې څخه دي.
  - الف- ابتدایي نباتات
  - ب- ذره بيني نباتات
  - ج- گل لرونکي نباتات
  - د- بې گلې نباتات
- ۲- لویا، نخود، منږې او زردآکو له ----- نباتو څخه حسابیږي.
  - الف- یو مشیمه
  - ب- دوه مشیمه
  - ج- بې گلې
  - د- هیڅ یو
- ۳- د ریښې له مهمو دندو څخه ----- دی.
  - الف- د هوا د اکسیجن جذبول
  - ب- فوتوسنتیز
  - ج- د اوبو او معدني موادو جذبول
  - د- هیڅ یو
- ۴- ملاست ډنډر په ----- نباتاتو کې موجود دی.
  - الف- د ځمکې توت
  - ب- چنار
  - ج- غنم او پیاز
  - د- هیڅ یو
- ۵- پاڼه د ----- په نامه هم یادېږي.
  - الف- د انرژي منبع
  - ب- د خوړو جوړولو فابریکه
  - ج- د غذایی موادو زېرمه
  - د- هیڅ یو
- د سمو جملو وړاندې د (س) او د ناسمو جملو وړاندې د (ن) نښه په خپلو کتابچو کې کېږدئ.
  - ۶- یو مشیمه او دوه مشیمه نباتات له تخم لرونکو نباتاتو څخه دي.
    - ۷- ریښه د انتقالي انساجو (زایلیم او فلویم) لرونکې ده.
    - ۸- کدو او د ځمکې توت د تاوېدونکو ډنډرو لرونکي دي.
    - ۹- کچالو د ځمکې لاندې ډنډر لرونکی نبات دی.
    - ۱۰- د نباتاتو پاڼې د بهرني جوړښت له پلوه یو بل ته ورته دي.
    - ۱۱- گل د نبات یو غړی دی، چې له مېوې څخه منځ ته راځي.
- لاندینې پوښتنې تشریح کړئ
  - ۱۲- تخم لرونکي نباتات تعریف کړئ.
  - ۱۳- د یو مشیمه او دوه مشیمه نباتاتو توپیر څه دی؟
  - ۱۴- د نباتاتو تخم له کومو موادو څخه جوړ دی، له مثال سره یې څرگند کړئ.
  - ۱۵- تخم لرونکي نباتات له کومو برخو څخه جوړ دي.
  - ۱۶- د ریښې مهمې دندې بیان کړئ.
  - ۱۷- اصلي او فرعي ریښې یو له بله څه توپیر لري؟
  - ۱۸- به نبات کې د ډنډر مهمې دندې کومې دي؟
  - ۱۹- پاڼه څه دنده لري؟
  - ۲۰- د رگبندي ډولونه له مثال سره څرگند کړئ.



## د تخم لرونکو نباتاتو ډېرښت (تکثر)

تخمي نباتات له ډيرو برياليو نباتاتو څخه شميرل کيږي، چې په اوبو، وچه او لوړو غرونو يعنې په هر ډول چاپيريال کې وده کوي. د برياليتوب لامل يې له مختلفو چاپيريالونو او ډول ډول شرايطو سره د دوی سمون دی. په دې توافق کې د ډېرېدو لپاره د ځانگړو جوړښتونو منځ ته راتلل او د هغوی توليد مهم رول لري.

د دې نباتاتو تخمونه کولای شي په نامساعدو شرايطو کې کلونه، آن پيرې ژوندي پاتې شي، خو کله چې يې ودې ته امکانات برابر شي، شين کيږي، په دې ډول دغه نباتات کولای شي د څو کلنو وچکاليو په وړاندې مقاومت وکړي او له هغې وروسته د نسل توليد ته ادامه ورکړي.

تخمي نباتات د انسان او نورو ژونديو موجوداتو د ژوند لپاره هم مهم دي، چې د غذايي موادو په توگه ترې گټه واخلو، په سيوري کې يې کښېنو، د هغو توليد شوي اکسيجن تنفس کوو او له لرگيو څخه يې د کورونو د جوړولو او د سون توکو په ډول کار اخلو. ددې خپرکي په لوستلو به د نباتاتو د تکثري برخو، د گل په جوړښت او د نباتاتو د تکثر په اهميت پوه او د افغانستان معمولي تخمي نباتات به وپيژنئ او په ورځني ژوند کې به يې اهميت بيان کړی شئ.




## په تخم لرونکو نباتاتو کې جنسي ډېرښت

د تخمي نباتاتو د مهمو ځانگړتياو په ډلې کې يو هم د نرينه او ښځينه تکثري جوړښتونو منځ ته راتگ دی. په دې جوړښتونو کې تکثري حجرې ساتل کيږي. نرينه تکثري حجره په دې نباتاتو کې د اوبو، باد او مختلفو حيواناتو په واسطه له يو نبات څخه بل نبات ته ورل کيږي او ښځينه تکثري جوړښت ته له رسيدو وروسته له ښځينه حجرې سره يو ځای او زايگوت (Zygote) جوړوي. زايگوت د تخمې يا دانې په منځ کې واقع دی. په تير فصل کې مو ولوستل چې تخمي نباتات په دوو ډلو ظاهر البذر (څرگند تخم لرونکي) او مخفي البذر (پټ تخم لرونکي) ويشل شوي دي. دغه دوه ډلې د ډيرښت له پلوه يو له بله توپير لري. تر ټولو مهم توپيريې دا دی چې په ظاهر البذر نباتاتو کې گل او مېوه نه توليديږي. په مخفي البذر نباتاتو کې د گل او ميوې منځ ته راتلل او زايگوت ساتلو او د هغه له انتقال سره مرسته کوي او د دې لامل کيږي چې دغه نباتات په ټوله نړۍ کې خپاره شي. په دې ډول نن تر ټولو زيات همدغه نباتات د ځمکې د کرې پر مخ موجود دي.

## په ظاهر البذر (Gymnosperm) نباتاتو کې ډېرښت

ظاهر البذر نباتاتو ته مخروطيان هم ويل کيږي، ځکه چې د مخروط په څېر غوزې لري. د دې نباتاتو تخمونه د مېوې په جوړېدونکې برخه کې تاو شوي نه دي. له دې امله دغه نباتات د ظاهر البذر يا جمنوسپرم په نامه يادېږي.



که د ظاهر البذر نباتاتو د ژوند دوران ته وکتل شي، دوه ډوله غوزې تولیدوي: لویې او کوچنۍ غوزې. کوچنۍ غوزې نازک او کاغذ ډولې فلسونه او جنسي مذکر جوړښت لري او گرده تولیدوي. گرده ډېرې کوچنۍ ذرې دي چې سپرم یا نرینه جنسي حجره یې په منځ کې وده کوي. کوچنۍ غوزې د پسرلي په فصل کې خلاصېږي او خپله گرده شیندې. دغه گرده د باد په واسطه خپرېږي او لویو غوزو ته، چې کلک او لرگین فلسونه لري، انتقال مومي. د دې غوزو فلسونه مؤنثې جنسي حجرې یا تخمي حجرې لري. تخمي حجرې د یو جوړښت په منځ کې ځای نیسي. چې د تخمې په نامه یادېږي، سپرمونه تخمې ته تر ننوتلو وروسته حجروي تخمه القاح کوي او زیګوټ منځ ته راځي. له هغې وروسته تخمه وده کوي او تخم (دانه) منځ ته راوړي، چې د بنځینه غوزې په فلسونو کې ساتل کېږي. کله چې تخمونه پخېږي، غوزې وچې، فلسونه خلاص او تخمونه پر ځمکه لوېږي.



که شرایط برابر وي، له هر تخم څخه یو ځوان نبات وده کوي. د جمنوسپرم نباتاتو د خپریدلو ساحه محدوده ده. له دې سره هم د ځمکې په مختلفو برخو لکه غرونو، دښتو او کله ناکله په اوبو کې هم پیدا کېږي. په افغانستان کې د مخروطیانو ځنګلونه په کونړ او پکتیا کې وجود لري.

### گل لرونکي نباتات یا انجیوسپرم (Angiosperm)

دا تخمي نباتات گلونه او مېوې تولیدوي. ټولې غلې دانې، مېوې او گلخانه یي محصولات په دې نباتاتو کې راځي. د دې نباتاتو تخمونه د بنځینه تکثري جوړښت په یوې برخې کې پټ دی چې د تخمدان په نامه یادېږي. له دې امله دغه نباتات د مخفي البذر په نامه هم یادېږي.

### گل

گل د مخفي البذرو نباتاتو تکثري جوړښت دی. ډېر گلان یوه نرینه او یوه بنځینه برخه لري. د گل مذکره برخه گرد او مونثه برخه یي تخمه تولیدوي. د گردې انتقال د باد، مرغیو، حشراتو (شاتو مچيو) او یا نورو الوتونکو په واسطه تر سره کېږي.

د گل لرونکو نباتاتو شمیر له بې گل نباتاتو څخه زیات دی. دا ځکه چې گل لرونکو نباتاتو له بېلابېلو چاپیریالونو سره ځان سم کړی دی. سره له دې چې د گل لرونکو نباتاتو شمیر زیات دی،



(۶-۲) انځورگل لرونکي نباتات

خو که تاسو په یو ځنگل کې وگرځئ، ډیر گلونه نه شئ لیدلای. ځکه دا گلونه کوچني دي او سترگو ته نه راځي. ځینې ونې، سابه او کوچني نباتات د دې بېلگه دی. که تاسو په یوې کروندې کې وگرځئ، سره له دې چې ټول وابنه گلان لري، خو تاسو دغه گلان نه شئ لیدلای. دلیل یې دادی چې گلان په یو ځانگړي فصل کې موجود وي، مثلاً د ځنگلونو زیاتره نباتات په پسرلي کې گلان کوي.

## د گل جوړښت


گل له څلورو برخو څخه جوړ شوی دی. دوه جوړښتونه یې چې ستامن (stamens) او پستل (pistil) نومېږي د تخم په تولید کې رول لري. په داسې حال کې چې کاسبرگ او تاسبرگ (گلپانې) د داخلي جوړښتونو په ساتنه او دگرده شیندونکو الوتونکو په جلبولو کې مرسته کوي. د گل ټولې برخې د نهنج یا تالاموس (Thalamus) د پاسه قرار لري. نهنج په حقیقت کې د گل د ډنډر پناه شوې برخه ده. د گل بېلابېلې برخې لاندې ښودل کېږي:

۱- **کاسبرگونه یا سپیل (Sepal):** د گل بهرنی برخه جوړوي. د دې پاڼو مجموعې ته د گل کاسه (Calyx) ویل کېږي، چې د گلو غونچه له زیان رسوونکو حشراتو او وچېدلو څخه ساتي. په عادي ډول شین رنگ لري، خو کېدای شي چې کله رنگه هم وي.

۲- **گلبرگونه یا پیتل (Petal):** زیاتره رنگه دي او بوی او شیره لري. دنده یې دگردي شیندونکو الوتونکو جذبول دي. دغه پاڼې د گل جام یا کورولا (Corolla) را منځته کوي. په ډیرو گلونو کې دغه جوړښت دگردي شیندونکو الوتونکو د کښېناستلو لپاره یو مخ منځ ته راوړي، چې هغوی خپل خواره لاس ته راوړي. گلبرگونه راز راز بڼې او رنگونه لري، چې دگردي شیندونکي لپاره په زړه پورې دي او د هغو د جذب لامل کېږي.

۳- **د تذکیر آله یا ستامن (Stamen):** د بساک یا انتر (Anther) او میلی یا فلامنت (Filament) څخه جوړ شوی دی. د گلونو گرده په بساک یا دگردي کڅوړه کې پخېږي. بساک شلېږي او گرده ترې آزادېږي.

۴- **د تانیث آله یا پستل (Pistil):** د گل د نننۍ برخه ده چې تخمه تولیدوي. پر سړيې د کلالي یا ستگما (Stigma) په نامه یو سربښناک جوړښت موقعیت لري. گرده په کلالي نښلي، وده کوي او د گردې تیوب جوړوي، چې گردنې یا غړۍ ته ننوځي. غړۍ یا (Style) یو میله ډولۍ جوړښت دی چې کلاله له تخمدان سره نښلوي. دگردي تیوب له غړۍ څخه تېرېږي او جنسي نرینه حجره تخمدان ته رسوي. تخمه (Ovule) د تخمدان په منځ کې وجود لري، چې د هغې په منځ کې تخمي حجره واقع ده. لکه چې مخکې وویل شول د تخمې له حجروي او سپرم څخه تخم منځ ته راځي.




## مېوه

کله چې تخمه په تخم یا دانې بدلېږي، تخمدان په مېوه بدلېږي او دانې د پخېدلو تر وخته پورې پکې پاتې کېږي. ځینې مېوې اوبه لرونکې او غوښنې دي. منې، ناک، آلوالو، زردآلو، شفتالو او نور له دې ډول مېوو څخه دي. ځینې مېوې اوبه لرونکې نه دي، بلکې وچې دي. غوزان، بادام، پلي باب د دې ډول مېوو بېلگې دي.

## په تخمي نباتاتو کې گرده شیندنه

لکه چې پوهېږو نباتات نه شي کولای له یو ځای څخه بل ځای ته و خوځېږي. هغوی په یو ځای کې ولاړ وي. له دې امله د القاح د عمليې د سر ته رسېدو لپاره باید نرینه جنسي حجرې د نورو عواملو په واسطه بنځینه جنسي حجرو ته انتقال شي. کله چې گرده پخه شي، بساک شلېږي او گرده خوشې کېږي. گرده د باد یا الوتونکو په واسطه کلالي ته رسېږي. دې عمليې ته گرده شیندنه ویل کېږي. له گردې شیندنې وروسته د القاح عمليې صورت نیسي. خو گرده شیندنه او القاح دوه بېلابېلې عمليې دي، چې کېدای شي څو میاشتې یو له بله واټن ولري.

تر القاح وروسته زایگوت جوړېږي. دغه زایگوت بیا په یو نوي نبات بدلېږي. یعنې د تخمي نباتاتو په ژوند کې له نبات څخه تخم او له تخم څخه بېرته نبات منځ ته راځي.



(۴-۶) انځور د مخفي البڼرو نباتاتو د ژوند لړۍ

## د گردې شیندني ډولونه

**ځاني گرده شیندنه:** تخمه د گردې په واسطه په یو نبات کې القاح کیږي.

**متقابله گرده شیندنه:** گرده له یو نبات څخه بل نبات ته انتقالېږي او د القاح عملیه صورت نیسي.

**مصنوعي گرده شیندنه:** دغه گرده شیندنه هغه وخت صورت نیسي، چې وغواړو له نبات څخه ښه نسل تر لاسه شي. دغه گرده شیندنه د انسان په واسطه صورت نیسي. ښوال د ښو حاصلاتو د لاس ته راوړلو لپاره دغه کار کوي.

## د گردې شیندني عوامل

**باد:** هغه نباتات چې د گردې شیندنه یې د باد په واسطه سر ته رسېږي، په عادي ډول ښایسته گلان نه لري. د دې نباتاتو بیلگې غلې دانې بوتې او پلوڅه ده. دغه نباتات زیاتره گرده تولیدوي. د دې نباتاتو گلونه رنګ، بوی او شیرې نه لري، له دې امله نه شي کولای چې حشرات او نور کوچني حیوانات جلب کړي. همدارنګه د دوی گرده وچه او



سپکه وي، چې د باد په واسطه يې انتقال آسان وي.  
**ژوندي ناقلين:** هغه نباتات چې گرده شيندنه يې د ژونديو ناقلينو په واسطه سر ته رسېږي، معمولاً ښايسته گلونه،  
 ښه بوی او شيره لري.



( ۵-۶ ) انځور د گردې نقلونکي حشرات

ساينس پوهانو کشف کړې ده، چې مچۍ بېلابېل رنگونه، بويونه او قندي مواد توپيروي لري. مچۍ د شيرې اخيستلو په وخت کې گرده د خپل وجود په واسطه مؤنث جنسي جوړښت ته لېږدوي. همدارنگه ځينې الوتونکي او ماښام ځکالي کولای شي گرده له يو نبات څخه بل ته ولېږدوي.



( ۶-۶ ) انځور د ماښام ځکالي (شب پرک) او شيره خوړونکي مرغۍ په واسطه گرده شيندنه



## غیر جنسی ډډښت

په طبیعي ډول دغه ډډښت هغه مهال په نباتاتو کې پېښېږي، چې زوجي تکثیر پکې ناشونی وي. لامل یې کېدای شي د نور کمښت یا د گردې شیندنو ستونزه وي. له غیره جنسي ډډښت څخه په کرکيلې او بڼوالی کې گټه اخیستل کېږي. مور یې دلته درې بېلگې نوموو:

**قلمه:** قلمه د نبات د ډنډر او پاڼې یوه برخه ده، چې له مورني نبات څخه پرې کېږي او په خاوره یا اوبو کې کېښودل کېږي. د قلمې په وروستی برخه کې رېښه تولیدېږي او نوی نبات منځ ته راځي. که قلمه په اوبو کې وي، د رېښې د تولید څخه وروسته په خاورو کې کرل کېږي.

**پیوند:** په پیوند کې د نبات یوه برخه په بل نبات کې ایښودل کېږي. پیوند په بڼوالی کې ډېر معمول دی. ښه بېلگه یې منې دی. د منو په پیوند د منو ښه نسلونه منځ ته راځي، چې ښه کیفیت لري او ډېر حاصل ورکوي. **تیغه وهل:** دا ډول تکثیر د نباتاتو له تیغو څخه منځ ته راځي. نوموړی تکثیر په کچالو کې لیدل کېږي، چې د دې نباتاتو تیغې په ځمکه کې کرل کېږي او له هغو څخه نوي کچالو منځ ته راځي.



(۶-۷) انځور د نباتاتو پیوند کول

## د گل لرونکو نباتاتو اهمیت

ټول پوهېږو چې گل لرونکي نباتات د ښکلا لپاره کارېږي. دغه نباتات په نورو برخو کې هم استعمالېږي. مثلاً باټینگر (رومي بانجان) یو گل لرونکی نبات دی، چې هم خام خوړل کېږي او هم پخېږي. زموږ د

خورلسو وچه ډوډۍ هم له دې ډول نباتاتو څخه لاس ته راځي. که گل لرونکي نباتات نه وای، مېوې، سابه او د خورللو ډوډۍ به مو هم نه درلودلای.

که نباتات نه وای غوښه به هم نه وای. ځکه د نباتاتو په نه موجودیت کې به حیوانات هم نه وای. زیاتره حیوانات د پامو، تخم او د نباتاتو له نورو برخو څخه د خوراکي توکو په ډول استفاده کوي. د شاتو مچۍ د هغوی له شپږو څخه شات جوړوي، چې نه یوازې د هغوی بلکې د انسانانو لپاره هم د خوندورو خوراکي توکو په توګه استعمالېږي.

رایادکړې چې نباتات خواړه د فوتوسنتیز له لارې چمتو کوي. گل لرونکي نباتات د اکسیجن په تولید کې هم مهم رول لري. عکس د تنفس د عملیې په نتیجه کې تولید شوی کاربن ډای اکساید د خورو په چمتو کولو یعنی د فوتوسنتیز په عملیه کې کارېږي، چې په نتیجه کې خوراکي توکي تولیدېږي.

## فعالیت



د لاندیني انځور کوم نبات خورل کېږي؟ د دې گل لرونکو نباتاتو له محصولاتو څخه کوم بې ستاسو په خوا وشاکې پیدا کېږي؟ کوم ډول نور نباتات خورئ؟ په ورځني ژوند کې له نباتاتو څخه نورې کومې استفادې کوئ؟ معلومات ورکړئ



(۶-۸) انځور د گل لرونکو نباتاتو محصول

## په افغانستان کې معمولي تخم لرونکي نباتات

مورډ ټول پوهېږو چې نباتات زموږ انسانانو او نورو ژونديو موجوداتو په ورځني ژوند کې بنسټيز ارزښت لري. زموږ ژوند د نباتاتو د موجوديت پورې دی. ومو ويل چې نباتات د خوړو او پوښاک له پوره کولو سر بېره د تنفس لپاره لازم اکسيجن چمتو کوي. همدارنگه فوسيلي سوځېدونکي مواد لکه نفت، گاز او د ډبرو سکاره د هغه نباتاتو د تغييراتو نتيجه ده، چې په ډېره پخوانۍ زمانه کې يې ژوند درلود. مورډ دلته يوازې د افغانستان د سيمه ييزو نباتاتو او د هغو د اقتصادي ارزښت په بيان بسنه کوو.

زموږ گران هېواد افغانستان يو کرنيز هېواد دی، چې ۸۵٪ خلک يې په کرکيلې بوخت دي. له دې پلوه کروندگر هم خپلې اړتياوې پوره کوي او هم د افغانستان د نورو خلکو خوراکي اړتياوې پوره کوي. زياتره دود شوي نباتات اوږده مخينه (سابقه) لري، خو د هغوی په برخه کې لږ تاريخي معلومات په لاس کې دي. بنسټيزي د انسانانو په واسطه د دوديزو نباتاتو کرل د وحشي نباتاتو د راټولولو او د هغو د بيا کرلو په وخت کې پيل شوي وي.

تاريخي لاسوند (شواهد) ښيي چې له دې نباتاتو څخه ځينې يې لکه غنم زموږ په هېواد کې اهلي بڼې ته اوښتي وي.

هغه نباتات چې په افغانستان کې پيدا کيږي په لاندې ډلو ويشل کيږي:

**غلي:** د دود او حاصلاتو له پلوه د افغانستان له دوديزو مهمو نباتاتو څخه شمېرل کيږي چې زموږ د خلکو اساسي خوراکي توکي تشکيلوي او نشايسته او پروټين لري. د دې ډلې مهم نباتات غنم، وربچې، اوربشي، جوار، جودر، ږدن او نور دي.

**داني (حبوبات):** دا نباتات هم زموږ د هيواد له پخوانيو دوديزو نباتاتو څخه دي، د دې نباتاتو داني زيات پروټين او ځينې يې زيات شحم لري. د دې نباتاتو له جملې څخه کولای شو چېني، لوبيا، باقلي، مومپلي او مشنگ ياد کړو.

**صنعتي نباتات:** په دې ډلې کې بېلابېل نباتات شته:

الف: هغه نباتات چې قند ترې لاس ته راځي، لکه لبلبو، گني او نور.

ب: هغه نباتات چې منسوجات ترې جوړېږي، لکه مالوچ.

ج: هغه نباتات چې شحم يا غوړي ترې لاس ته راځي لکه لمرگلی، ښوون، شړشم، پنبه دانه او نور. د غوزانو، بادامو، پستې، مومپلي او جلغوزې داني د وچې مېوي په ډول خوړل کيږي او هم ترې غوړي ايستل کيږي.

**ميوې او سابه:** دغه نباتات د غذايي اهميت تر څنگ ډير روغتيايي ارزښت لري، چې د ویتامينونو، انزایمونو او منرالونو لرونکي دي او عبارت دي له:

### لومړی

**مېوې:** د مېوو بېلابېل ډولونه لږ پروټين او شحميات او زياته اندازه کاربوهايډرېت لري. همدارنگه زياته اندازه ویتامين او منرالونه لري، چې په لاندې ډول يې څېړو:

**الف- د ستروس کورنۍ:** د ستروس په کورنۍ کې لېمو، مالټه، کېنو، ترنج، چکوتړه او نور شامل

دي. زموږ د هيواد د ننگرهار په ولايت كې د ستروس فارمونه موجود دي، چې د هيواد دننه د استفادې تر څنګ نورو هيوادونو ته هم صادرېدلای شي.

**ب- انځر:** د دې نبات اصلي ځای د مديترانې غاړې دي. په افغانستان كې په تاشقرغان، تګاو، نجراږ او همدا رنگه د افغانستان په نورو برخو كې پيدا كېږي. كه پام ورته وشي، كېدای شي تازه او وچ انځر د افغانستان د صادراتو بڼه برخه شي.

**ج- انگور:** د انگورو ټاكونه د افغانستان په مختلفو برخو كابل پروان، قندهار، غزني، هرات او د افغانستان په نورو ولايتونو كې پيدا كېږي او د هيواد مهم صادرات جوړوي. انگور تازه او يا د مميزو په ډول خارج ته صادرېږي.

**د- انار:** دا مېوه هم د افغانستان په مختلفو برخو كې پيدا كېږي، خو د كندهار، تګاب او د فراه انار ډېر مشهور دي.

**ه- توت:** د توتانو ونې د هيواد په ډېرو برخو كې موجودې دي. توتان تازه او وچ خوړل كېږي او پانې يې د وړبښمو د چنجيو د خوړو لپاره كارېږي. د وړبښمو د چنجيو صنعت يوازې د افغانستان په هرات او يو څو نورو برخو كې دود دی.

## دويم

**سابه:** پر مېوو او غلو دانو سربېره نور ټول نباتي خواړه، چې انسانان ترې په خام او پاخه ډول استفاده كوي، له سبو څخه لاس ته راځي.

## سابه د استعمال له پلوه په درې ډلو وېشل كېږي:

- الف- هغه سابه چې له پانو څخه يې د خوراكي توکو په توګه استفاده كېږي، لکه پالك، كاهو او كرم.
  - ب- هغه نباتات چې له ډنډر څخه يې استفاده كېږي لکه: رواش او مارچوبه.
  - ج- هغه نباتات چې له رېښو څخه يې استفاده كېږي لکه: گازرې، ټيپر، مولى او نور.
- طبي بوټي:** د دې بوټو زياته برخه په سيمه ييز طبابت كې استعمالېږي، چې بېلګې يې سپرګي، باديان، جينجر، د خطمي گل، سپېغول او نور دي.

## فعاليت



د خپل شاوخوا نباتاتو نمونې راټولې كړئ او ووياست چې په كومو گروپونو پورې اړه لري. د هغو نباتاتو په باره كې چې پورته ياد شوي نه دي او ستاسو په چاپېريال كې پيدا كېږي، له ښوونكي سره پرې خبرې وكړئ.

## فكر وكړئ



ولې ډاکتران تل د سبو د خوړلو لارښوونه کوي؟



## د شپږم څپرکي لنډيز

- ◀ تخمي نباتات په دوو ډلو ظاهر البذر (بنسکاره زړي) او مخفي البذر (پټ زړي) ویشل شوي دي. د ظاهر البذر نباتاتو تخم څرگند او د گردې انتقال يې د باد په واسطه کېږي، خو د مخفي البذر نباتاتو تخم په مېوه کې پټ وي. شیره او بڼکلي گلونه لري، چې حیوانات جذبوي او گرده شیندنه يې زیاتره د حیواناتو په واسطه کېږي.
- ◀ مېوه د گلونو په منځ کې لویږي. گلونه په عادي ډول له څلورو برخو کاسبرگونو، تاسبرگونو، ستامن یا د تذکیر آلې او پستل یا د تانیث له آلې څخه جوړ شوي دي.
- ◀ په تخمي نباتاتو کې د جنسي تکثیر تر څنګ غیر جنسي تکثیر هم وجود لري، چې د بېلګې په ډول کولای شو د قلمې، پیوند او تیغې وهلو نومونه واخلو.
- ◀ د افغانستان سیمه ییزو نباتاتو څو ډلې چې زموږ په اقتصاد کې مهم رول لري او هم د انسانانو او حیواناتو د خوراکي توکو او هم د روغتیا لپاره اهمیت لري د غلو دانو، حبوباتو، صنعتي نباتاتو، مېوو، سبو او طبي بوټو څخه عبارت دي.

## د شپږم څپرکي پوښتنې

- ۱- د ظاهر البذر او مخفي البذر نباتاتو عمومي توپيرونه بیان کړئ.
- ۲- ولې په ظاهر البذرو نباتاتو کې د حیواناتو په واسطه گرده شیندنه صورت نه نیسي؟
- ۳- د دې علت څه دی چې تخمي نباتات په مختلفو چاپېریالونو کې پیدا کېږي؟
- ۴- په جمنو سپرمو نباتاتو کې گرده شیندنه څنګه صورت نیسي؟
- ۵- تاسو له پورته نباتاتو پرته په خپل چاپېریال کې کوم نباتات پېژنئ نومونه یې واخلئ.
- ۶- نباتات په خوراکي توکو سر بېره زموږ په اقتصاد کې څه رول لري؟



## ایکا لوژی Ecology

ژوندي موجودات په یوازې سر ژوند نشي کولای. ژوندي موجودات په خپل منځ او همدارنگه له چاپیریال سره اړیکې لري. ځینې موجودات د نورو ژونديو موجوداتو خوراکي توکي جوړوي.

ژوندي موجودات (حيوانات او نباتات) او غیر ژوندي موجودات (چاپیریال) یو تر بله اړیکې لري، هغه علم چې د ژونديو موجوداتو او د ژوند له چاپیریال سره د هغوی اړیکې څېړي، د ایکالوژي (Ecology) په نامه یادېږي. د ایکالوژي کلمه له دوو یوناني کلمو څخه جوړه شوې: Oikos د استوګنځي یا د ژوند د چاپیریال په معنا او Logos د مطالعې او زده کړې په معنا دی.

د دې فصل په مطالعې به تاسو د ایکوسیستم عوامل یا فکتورونه او د ایکوسیستم د ژونديو او غیر ژونديو موجوداتو اړیکي وپېژنئ او تعریف به یې کړای شئ.





## ایکوسیستم (Ecosystem)

(۷-۱) انځور ته پام وکړئ. یو آبی چاپیریال گورئ، چې نباتات، الجي، چونگینې، کبان، حلزونونه او نور کوچني موجودات پکې ژوند کوي. همدارنگه غیر ژوندي موجودات لکه شگه، کوچنی او لویې ډبرې موجودې دي، چې د چاپیریال په ژونديو موجوداتو اغېز کوي. (۷-۱) انځور په حقیقت کې یو ایکوسیستم ښيي. د دې ډنډ ژوندي او غیر ژوندي موجودات یو له بله سره اړیکې لري. د یو چاپیریال د ژونديو او غیر ژونديو موجوداتو ټولگې ته چې اړیکې سره لري، ایکوسیستم وایي.



(۷-۱) انځور د اوبو د یو ایکوسیستم نمونه

### فعالیت



هغه موجودات چې په (۷-۱) انځور کې خواړه جوړوي، څانگړي کړئ.

په یو ایکوسیستم کې مختلف ژوندي اجسام یو تر بله اړیکې لري او یو ځای ژوند کوي. ایکوسیستم په دوه ډوله دی:

- ۱- وچ ایکوسیستم: لکه ځنګل، دښته، غر او نور....
- ۲- داوبو ایکوسیستم: چې بېلگې یې طبیعي او مصنوعي جهیلونه، سیندونه، سمندرونه او نور دي.

### فعالیت



د ښوونځي په یو کونج یا کور کې یو کوچنی ډنډ جوړ کړئ. یوه اندازه اوبه پکې واچوئ. په ډنډ کې ډبرې، شگه او شنګیر واچوئ. ورپسې یوه اندازه اوبه اوبړئ او د اوبو بوتې ورزیات کړئ. په ډنډ کې کوچني کبان او څو دانې چونگینې ورخوښې کړئ. په ډنډ کې هره ورځ بدلونونو ته پام وکړئ او نتیجه یې په خپلو کتابچو کې ولیکئ. دا په حقیقت کې یو کوچنی ایکوسیستم دی، چې تاسو جوړ کړی دی. پوښتنه: په حوض کې موجودات یو له بل سره څه اړیکې لري؟

## د ایکوسیستم عوامل او فکتورونه

د مخه مو وویل چې په یو ایکوسیستم کې د ژوندیو موجوداتو او د هغوی د فزیکي چاپیریال یعنی غیر ژوندیو موجوداتو تر منځ تړاو موجود دی او یو پر بل اغېز کوي. دغه ټول تعاملونه او اغېزې د عواملو یا فکتورونو په نامه یادېږي. په عمومي ډول دغه فکتورونه په دوو ډلو ویشل شوي دي:

۱- فزیکي یا غیر ژوندي عوامل

۲- بیولوژیکي یا ژوندي عوامل

**الف - فزیکي یا غیر ژوندي عوامل:** له نور، اوبو، تودوخې، هوا، خاورې او نورو څخه عبارت دي.

۱- **نور:** د انرژۍ یوازینی زېرمه د لمر رڼا ده، چې د ژوند د انرژۍ بنسټ جوړوي. شنه نباتات د ضیایي ترکیب د عملې په واسطه له هغې څخه گټه اخلي او نوري انرژي په کیمیاوي انرژۍ بدلوي. تولید شوي کیمیاوي مواد د خوراکي توکو په ډول له یو ژوندي موجود څخه بل ژوندي موجود ته انتقالېږي چې د ژوند د فعالیت لپاره له هغه څخه استفاده کېږي.

۲- **تودوخه:** تودوخه پر ایکوسیستم یو مهم او اغېزناک فکتور دی. تودوخه پر ژوندیو موجوداتو ځانگړې اغېز لري؛ مثلاً: د سرې وینې لرونکي حیوانات د ژمي په فصل کې په ژمني خوب ویده کېږي. همدارنگه د تودوخې درجه د نباتاتو د دانو په وده هم مهمه اغېزه لري.

۳- **اوبه:** اوبه د ایکوسیستم عمده فکتور دی. ژوندی موجودات له اوبو پرته، ژوندي نه شی پاتې کېدلای د بېلگې په ډول کب له اوبو پرته ژوند نشي کولای.

همدارنگه ولاړې اوبه، سیندونه، ډنډونه او سمندرونه د اوبو ایکوسیستم جوړوي.

۴- **هوا:** غازونه د ایکوسیستم یو عمده او مهمه برخه ده. د بېلگې په توگه، کاربن ډای آکسایډ د اتموسفیر یو غاز دی چې د ضیایي ترکیب لپاره ضروري دی. آکسیجن د تنفس او انرژۍ د تولید لپاره اړین دی. بې له آکسیجنه ژوند نشي کېدلای. د اتموسفیر بادونه د نباتاتو تخمونه له یو ځای څخه بل ځای ته لېږدوي.

۵- **خاوره:** خاوره د ایکو سیستم د فزیکي یا غیر ژوندیو عواملو یو عمده برخه او په حقیقت کې د ژوندیو موجوداتو فزیکي چاپیریال دی. همدارنگه ډېر حیوانات په خاوره کې کور جوړوي او له نباتاتو څخه چې په خاورو کې وده کوي، خواره برابروي. شنه نباتات د اړتیا وړ اومه مواد، لکه اوبه او منرالونه د ریښې په واسطه له خاورې څخه جذبوي.

## ب- ژوندي يا بيولوژيکي عوامل

بيولوژيکي له ژونديو موجوداتو (حيواناتو او نباتاتو) څخه عبارت او په ايکوسيستم کې شامل دي. هر ايکوسيستم درې عمده بيولوژيکي برخې لري:

۱- (توليدوونکي): شنه نباتات دي، چې خپل خواړه د ضيائي ترکيب د عمليې په واسطه جوړوي. نباتات اومه او ضروري مواد له چاپيريال څخه اخلي؛ د بېلگې په توگه: اوبه او منرالونه د ريښې په واسطه له خاورې څخه جذبوي، کاربن ډای اکسايډ د پانې له لارې اخلي او د ضيائي ترکيب په عمليه کې نوري انرژي په کيمياوي انرژي يا پخو موادو اړوي.

۲- (مصرفوونکي): ژوندي موجودات دي، چې خپل خواړه له نباتاتو او يا کوچنيو موجوداتو څخه لاس ته راوړي. مصرف کوونکي په درې ډوله دي:

- لومړني مصرفوونکي: لومړني مصرفوونکي وابنه خوړونکي دي. دغه موجودات مستقيماً په شنو نباتاتو پورې اړه لري؛ لکه سويان او غواگانې، چې لومړني مصرفوونکي دي.
- دويمې مصرفوونکي: دا ډله غوښه خوړونکي حيوانات دي، چې له لومړنيو مصرفوونکو يا وابنه خوړونکو څخه خواړه برابروي؛ د بېلگې په توگه: گيدرېه سوي خوري. سوي لومړني مصرفوونکي او گيدرېه دويمې مصرفوونکي دي.
- هر څه خوړونکي: د ژونديو موجوداتو دا ډله له نباتاتو او حيواناتو څخه خواړه چمتو کوي؛ لکه چرگان چې هم غوښې او حشرات او هم نباتات خوري.



(۷-۲) انځور په ژونديو موجوداتو کې غذايي اړيکي

### فکر وکړئ



(۷-۲) انځور ته پام وکړئ. په دې انځور کې ژوندي موجودات يو له بله څه اړيکي لري؟ کوم يوه يې توليدوونکي او کوم مصرفوونکي دي؟ که نبات نه وي ايا باز ژوندي پاتې کېدای شي؟

۳- تجزيه کوونکي: دغه موجودات خپله انرژي له خوسا شوو عضوي موادو څخه لاس ته راوړي. تجزيه کوونکي د مړه شوو عضوي موادو مالکيولونه د کيمياوي عمليو په واسطه ټوټه کوي او په ساده عضوي موادو يې بدلوي. تر ټوټه کيدو وروسته يې کاربن ډای اکسايډ هوا او عضوي مواد په ځمکې کې پاتې کېږي، چې نباتات بيا له هغو څخه استفاده کوي. بکتريا د تجزيه کوونکو يوه بېلگه ده.



که تجزیه کوونکي موجود نه وي، څه شی واقع کېږي او د انسانانو په ژوند څه اغیز کوي؟

## په ایکوسیستم کې د ژوندیو او غیر ژوندیو فکتورونو اړیکي

تاسو پوهېږئ چې په شاوخوا چاپېریال کې مو ژوندي موجودات (حيوانات او نباتات) او غیر ژوندي موجودات (اوبه، خاوره، هوا او نور) موجود دي. د دوی په منځ کې د موادو پرله پسې راکړه ورکړه شته دی. سربېره پر دې د ژوندیو موجوداتو د خپلمنځي اړیکو په خوا کې د غیر ژوندیو شیانو لکه اوبو، هوا، رڼا او خاورې سره هم اړیکي لري. دغو اړیکو ایکوسیستم منځ ته راوړی دی.

## غذایي زنځیر

شنه نباتات ځکه د تولیدوونکو په نامه یادېږي، چې له غیرو ژوندیو موادو څخه د خپلې اړتیا وړ خوراکي توکي جوړوي. حیوانات د مصرفوونکو په لړۍ کې شامل دي، چې له نباتاتو څخه تغذیه کوي. د ژوندیو موجوداتو له مړینې وروسته د هغوی جسد د تجزیه کوونکو په واسطه خوسا او تپوټه کېږي، چې د دې موادو یوه برخه بیرته خاورو ته ورزیاتېږي، او نباتات له هغو څخه استفاده کوي. په حقیقت کې مواد په ایکوسیستم کې د ژوندیو او غیر ژوندیو موجوداتو تر منځ د یو دوران په بڼه جریان کوي. نو ویلای شو چې په یو ایکوسیستم کې د ژوندیو او غیر ژوندیو موجوداتو تر منځ تل راکړه ورکړه شته دی.



## اضافي معلومات

ځینې مواد چې غذایي زنځیر ته ننوځي، ډیر خطرناک دي. د دې موادو یوه بېلگه د DDT حشره وژونکي پوډر دي، چې د ژوندیو موجوداتو د مرگ لامل کېږي. DDT ډیر وخت په طبیعت او د ژوندیو موجوداتو په بدن کې پاتې کېږي. که دا مواد اوبو ته ننوځي، کېدای شي کبانو ته داخل او د کب د غوښې د خوړلو له لارې د انسان بدن ته ننوزي، چې انسان ته زیانمن دي. زیاترو هېوادونو کې د DDT استعمال منع دی.

لکه چې وویل شول ځینې حیوانات له نباتاتو او نورو حیواناتو څخه تغذیه کوي. (۷-۳) شکل ته وگورئ. سوی یو نبات خوړونکی حیوان دی. د اړتیا وړ انرژي له ځینو نباتاتو لکه گازرو او کرم څخه لاس ته راوړي. گیدرپه یو غوښه خوړونکی حیوان دی چې کوچني حیوانات لکه سوی بنکار کوي او له دې لارې د ژوند لپاره لازمه انرژي لاس ته راوړي.



(۷-۳) انځور غذایی زنجیر

هغه څه چې په (۷-۳) انځور کې گورئ یو ساده غذایی زنجیر دی، چې په یو ایکوسیستم کې د ژوندیو موجوداتو تر منځ غذایی اړیکې په گوته کوي. په غذایی زنجیر کې هر ژوندی موجود د زنجیر د یوې کړۍ په بڼه ښودل کېږي. اوس یو غذایی زنجیر په پام کې ونیسئ چې په هغه کې یو نبات لکه هندوانه او دوه حیوانات لکه چرگ او گیدرپه شامل وي. گیدرپه له چرگ او چرگ له هندوانې څخه خپل خواړه چمتو کوي. وگورئ چې گیدرپه د (۷-۳) انځور په غذایی زنجیر کې هم شته دی. د غذایی زنجیرونو مطالعه ښيي چې د یو زنجیر کړۍ له بل زنجیر سره اړیکې لري. یعنې په مختلفو زنجیرونو کې ځینې کړۍ یو شان دي. د ژوندیو موجوداتو د یو اړیکو ته غذایی شبکه وایي. (۷-۴) انځور کې یې لیدلای شئ.



(۷-۴) انځور د ژونديو موجوداتو په منځ کې غذايي اړيکې



### فعالیت

په خپل ټولگي کې درې کسيزې ډلې جوړې کړئ. هره ډله دې دوه څلور کرپز غذايي زنځيرونه جوړ او د ټولگي مخ کې دې بې ولولي. وگورئ کوم حيوانات د بېلابېلو ډلو په زنځيرونو کې يو شان دي. دغه فعالیت موږ ته څه را په گوته کوي؟



## د اووم څپرکي لنډيز

- ◀ ايکالوژي د ژونديو موجوداتو او د هغو د چاپېريال د اړيکو مطالعه ده.
- ◀ د يو چاپېريال د ژونديو او غير ژونديو موجوداتو مجموعي ته ايکوسيستم ويل کيږي، چې يو له بله



سره اړیکې لري.


- ◀ ایکوسیستم د ژوند د چاپېریال له پلوه په دوه ډوله دی:
- الف- وچ ایکوسیستم، لکه ځنگل، دښته او نور.
- ب- د اوبو ایکوسیستم، لکه ولاړې اوبه، ډنډونه، سیندونه، سمندرونه او نور.
- ◀ د یو ایکوسیستم عوامل په دوه ډوله دي:
- الف- فزیکي یا غیر ژوندي عوامل لکه، رڼا، اوبه، خاوره، تودوخه، هوا او نور.
- ب- بیولوژیکي یا ژوندي عوامل لکه حیوانات او نباتات.
- ◀ شنه نباتات یا تولیدوونکي د رڼا انرژي په کیمیاوي انرژي بدلوي.
- ◀ مصرفوونکی حیوانات درې ډوله دي:
- الف- لومړني مصرفوونکي یا وابنه خوړونکي.
- ب- دویمي مصرفوونکي یا غوښه خوړونکي.
- ج- دریمي مصرفوونکي یا هرڅه خوړونکي.
- ◀ تجزیه کوونکي د ایکوسیستم ژوندي عوامل دي، چې عضوي مواد تجزیه کوي.

## د اووم څپرکي پوښتنې

- ۱- لاندې کلمې تعریف کړئ:
  - الف: ایکالوژي
  - ب- ایکوسیستم
  - ج: تولیدوونکي
  - د: مصرفوونکي
- ۲- د ژوند د چاپېریال له پلوه ایکوسیستم په څو ډوله دی؟
- ۳- د ایکوسیستم پنځه فزیکي عوامل ونوموئ.
- ۴- د ایکوسیستم تشکیلوونکي اجزاوې کومې دي؟
- ۵- یو ایکوسیستم رسم کړئ او اجزایې مشخصې کړئ.
- لاندې جملې په څیر مطالعه کړئ د سم په وړاندې د (س) علامه او د ناسم په وړاندې (ن) په خپلو کتابچو کې ولیکئ.
- ۶- ( ) مصرف کوونکي حیوانات خپله خواره په خپله جوړوي.
- ۷- ( ) په یو ایکوسیستم کې تجزیه کوونکي په لومړي سطحه کې ځای لري.
- ۸- ( ) په یو ایکوسیستم کې د فزیکي یا غیر ژونديو فکتورونو او ژونديو فکتورونو په منځ کې اړیکي موجود دي.
- ۹- ( ) د غذايي زنجیر لومړی کړی یو داسې موجود ښيي، چې د فوتوسنتیز عملیه سر ته رسوي.

## په ایکوسیستم کې دورانونه

په یو ایکوسیستم کې د لمر انرژي د نبات په واسطه جذبېږي او د غذایی موادو په بڼه په ژوندي موجود کې زیرمه کېږي. ژوندي موجودات په انرژي سرپرېه د خپلو حیاتي فعالیتونو لپاره کیمیاوي موادو لکه اوبو، مالگو، اکسیجن او نوروته هم اړتیا لري. دغه مواد په ایکوسیستم کې دوران کوي، چې له چاپېریال څخه ژوندي موجود او له ژوندي موجود څخه چاپېریال ته انتقال کوي. په دې فصل کې به تاسو په ایکوسیستم کې د اوبو او کاربن د دوران او د هغو د دوران له اهمیت سره بلد شئ.



## د انرژۍ انتقال


په (۸-۱) انځور کې څه ونښي؟ په ژوندیو موجوداتو کې د انرژۍ لېږدونه څنگه سر ته رسېږي؟ کیمیاوي عناصر د انرژۍ په لېږدونه کې څه رول لوبوي؟ عناصر څه ډول په یو ایکوسیستم کې دوران کوي؟



(۸-۱) انځور په طبیعت کې د موادو دوران

د انرژۍ مهمه سرچینه د لمر رڼا ده. تولیدوونکي د فوتوسنتیز له لارې د لمر او د معدني موادو انرژي په کیمیاوي انرژۍ بدلولي. دغه کیمیاوي انرژي په عضوي موادو لکه قندونو کې زیرمه کیږي. تولیدوونکي خپل ځان ته غذايي مواد تولیدوي، چې مصرفوونکي هم له دې خوړو څخه استفاده کوي. کله چې په یو ایکوسیستم کې یو ژوندی موجود له بل ژوندي موجود څخه خپل خواړه اخلي، انرژي هم انتقالېږي؛ د بېلگې په توګه: کله چې نبات خوړونکی حیوان لکه مورک غنم خوري او یا یو غوښه خوړونکی لکه پیشو، مورک خوري، په حقیقت کې د اړتیا وړ انرژي لاس ته راوړي.

باید وویل شي چې د غذايي زنځیر په یوه کړۍ کې ټوله موجوده انرژي بلې کړۍ ته نه رسېږي؛ د بېلگې په توګه: ټوله هغه انرژي چې د غنم بوټي د لمر څخه اخیستې ده، د غنم په دانو کې نه زیرمه



(۸-۲) انځور د انرژي ضایع کیدل

کیري؛ بلکې یوه برخه یې په خپله د غنم د نبات د حیاتي فعالیتونو لپاره لگیري. په همدې ډول هغه انرژي چې مورک یې له غنمو څخه اخلي، پیشو ته نه رسیږي، ځکه چې یوه برخه یې د هغې د بدن د فعالیتونو لپاره لگیري او یا د تودوخې په ډول فضا ته آزادېږي. (۲-۸) انځور د انرژي انتقال او د غذايي موادو کمېدل د غذايي زنځیر د یوې کړۍ څخه بلې کړۍ ته نښي.



### فعالیت

د (۲-۸) انځور له مخې په خپل چاپیریال کې تولیدوونکي، لومړني مصرفوونکي او هر څه خوړونکي وټاکئ.

## په ایکوسیستم کې د موادو دوران

هر څه خوړونکي، دویمي مصرفوونکي، لومړني مصرفوونکي او تولیدوونکي ژوندي موجودات دي او د خپلې ودې او حیاتي فعالیتونو لپاره کیمیاوي توکو او عناصرو ته اړتیا لري. دوی مواد له چاپیریال څخه اخلي چې یوه برخه یې د هغو د بدن برخه گرځي. له مرگ وروسته دغه کیمیاوي مواد پوټه کیږي او بیرته چاپیریال ته داخلېږي، چې نور ژوندي موجودات ترې گټه اخلي. ویلای شو چې یوه اندازه توکي یا کیمیاوي عناصر په یو وخت کې د ژونديو موجوداتو د بدن او په بل وخت کې د چاپیریال یوه برخه وي.

## په ایکوسیستم کې د اوبو دوران

په (۳-۸) انځور کې څه گورئ؟ که اوبه په طبیعت کې نه وای څه حالت به منځ ته راغلی وای؟ آیا د سمندرونو اوبه د وخت په تېرېدلو کمېږي او یا په طبیعت کې دوران کوي؟





(۸-۳) انځور په طبیعت کې د اوبو دوران

په ایکوسیستم کې د توکو د انتقال یا په طبیعت کې د دوران ساده بېلگه د اوبو دوران دی، چې ژوندي موجودات د خپلو حیاتي دندو لپاره له هغو څخه استفاده کوي. البته د اوبو تاثیرات د یو ایکوسیستم په موجوداتو تر ټولو مهم دي.

د ځمکې د کرې تقریبا ۷۰٪ سطح اوبو نیولې ده. د لمر د تودوخې او د هوا د جریان په واسطه اوبه د سمندرونو، سیندونو او ډنډونو له سطحې څخه براس کیږي. براس شوې اوبه (د اوبو بخارونه) د هوا په پاسنیو برخو کې ورپېڅې رامنځته کوي. کله چې دغه ورپېڅې سړو برخو ته ورسېږي، د هغو په نتیجه کې د اوبو په څاڅکو اوږي چې په نتیجه کې د باران په بڼه ځمکې ته راځي. که چېرې براس ډېرې سړې برخې ته ورسېږي د ډلې او واورې په بڼه ځمکې ته را کښته کېږي. د دې اوبو یوه برخه په ځمکه کې جذبېږي، چې د ځمکې لاندې اوبه تشکیلوي، خو د اوبو زیاته برخه بېرته سیندونو او سمندرونو ته ځي.

همدارنگه په ژونديو موجوداتو کې هم د اوبو دوران سر ته رسېږي؛ د بېلگې په توگه: د اوبو زیاته برخه د نبات د رېښو په واسطه جذبېږي. هغه اوبه چې د نباتاتو په واسطه جذبېږي، یوه برخه یې د براس (Transpiration) له لارې بېرته هوا ته ځي. همدارنگه اوبه د انسانانو او حیواناتو له بدن څخه د تنفس، ادرار او له مړینې وروسته د بدن د تجزیه کیدلو د عملې په نتیجه کې بېرته چاپیریال ته ورگرځي، چې له نورو بخارونو سره یو ځای ورپېڅې جوړوي.

ځکه په طبیعي ډول د ډنډونو او سمندرونو اوبه د هوا او ځمکې په منځ کې یو خوځښت او دوران سر ته رسوي، چې دغه خوځښت ته په طبیعت کې داوبو دوران وایي.





## فعالیت

یو سر ترلی لوبنی چې یو څه اوبه ولري د اور د پاسه کښېږدی، چې اوبه په خوټکېدو راشي. بیا د لوبنی په بهرنی برخې لږې یخې اوبه واچوئ. تر لږ وخت تیریدو وروسته سرپوښ لږې کړئ، بڼایي وگورئ چې د سرپوښ په دنډې برخې د اوبو څاڅکي جوړ شوي دي. له دې څخه نتیجه اخلو چې اوبه د تودوبنې په واسطه په بخار تبدیلې شوي دي او کله چې بخار د اوبو په واسطه سوړ شي د اوبو په څاڅکو تبدیلېږي. په حقیقت کې د لوبنی اوبو یو دوران وکړ. هغه نتیجه چې د فعالیت د سر ته رسولو څخه مو اخیستې ده، په طبیعت کې داوبو له دوران سره پرتله کړئ.

## په طبیعت کې د اوبو د دوران اهمیت

آیا اوبه پر ژونديو موجوداتو تاثیر لري؟ که انسان یو څه وخت اوبه ونه څښي، څه به پېښ شي؟ که نباتاتو ته څو ورځې اوبه ور نه کړل شي، څه پېښه منځ ته راځي؟

د حجروي عملیو په فصل کې مو ولوستل که چېرې نبات ته د څه وخت لپاره اوبه ونه رسېږي، پانې لومړی مړاوي او وروسته وچېږي. په نتیجه کې نبات له منځه ځي. اوبه د ژوند مایع ده، مور او تاسو هم د ژوند د پایښت لپاره اوبو ته اړتیا لرو. اوبه تر ټولو معمولي، گټوره او له ډیره پلوه په زړه پورې مایع ده. له دې مایع څخه چینې او سیندونه منځته راځي. اوبه د باران، رلی او واورې په ډول پر ځمکه اوري. د بدن مختلفې حجرې تقریباً له ۶۵ تر ۹۵٪ اوبه لري. اوبه یو ښه حل کوونکی (محلول) دی. زیاتره مواد په اوبو کې حل کېږي. د کرنې بنسټ اوبه جوړوي. هغه سیمې چې لږې اوبه لري او یا باران پکې نه اوري، وچکالي په کې منځ ته راځي. وچکالي په ټولو ژونديو موجوداتو منفي اغیز کوي. اوبه په صنعت کې هم مهم نقش لري؛ مثلاً: له اوبو څخه برېښنا تولیدېږي. د اوبو ژړندې د اوبو په زور غنم او جوار اوږه کوي. اوبه همدارنگه په مختلفو فابریکو کې استعمالېږي.



## فکر وکړئ

په کومو نورو برخو کې له اوبو څخه استفاده کېږي؟ هر زده کوونکی دې په ټولگي کې دوه بېلگې ووايي.

## په طبیعت کې د کاربن دوران

په ایکوسیستم کې د هوا موجودیت ضروري دی. د هوا بېلابېل غازونه د ژوند لپاره مهم دي. کاربن د کاربن ډای اکسایډ د غاز په بڼه له اوبو سره یو ځای د فوتوسنتیز عملیه سر ته رسوي. د فوتوسنتیز په عملیه کې کاربن چې په هوا کې د کاربن ډای اکسایډ په بڼه موجود دی، کلوروفیل لرونکو نباتاتو ته ننوځي او بیا له هغو څخه د خوراکي توکو له لارې د مصرفوونکو بدن ته داخلېږي. د تنفس په وخت کې د هغه یوه برخه بېرته اتموسفیر ته ازادېږي. د ژوندیو موجوداتو تر مړینې وروسته تجزیه کوونکي د هغوی بدن تجزیه کوي او د هغوی په بدن کې موجود کاربن د کاربن ډای اکسایډ په ډول آزاد او بېرته دوران ته داخلېږي.

د ځمکې په تاریخ کې د کاربن د تولید او لگښت (مصرف) تر منځ یو ډول موازنه منځ ته راغلې ده. د کاربن او کاربن ډای اکسایډ د غاز اندازه په هوا کې په ثابت ډول موجوده ده. دغه موازنه په وروستیو لسيزو کې زیانمنه شوې ده. د تېلو او ډبروسکرو، د ځنګلونو د لرگو، د فابریکو او موټرو لوګیو په ځمکې کې د ډیرې مودې زېرمه شوي کاربن ډای اکسایډ، بېرته اتموسفیر ته آزاد کړي. دې کار د کاربن ډای اکسایډ اندازه په هوا



(۸-۴) انځور په طبیعت کې د کاربن دوران

کې زیاته کړې ده او د یوې پېښې لامل شوی دی، چې د شین کوربزو غازونو (Green House) په نامه یادېږي. دا موضوع به په راتلونکو ټولګیو کې په مفصل ډول مطالعه کړئ. دلته یوازې دومره وایو چې د دې پېښې په نتیجه کې د ځمکې تودوخه لوړه شوې ده، اقلیمي تغیرات په هغو منطقو کې منځ ته راغلي دي، چې نباتات پکې وده کوي. قطبي یخچالونه ویلې شوي او د سمندر د اوبو سطح لوړېږي. په نتیجه کې به یو زیات

شمیر ژوندي موجودات له منځه ولاړ شي، چې د انسانانو د ژوند لپاره د ځمکې په کره د ناڅاپي پېښو د منځ ته راتلو امکان موجود دی.

### فکر وکړئ



که په یوه خونه کې چې کړکۍ یې لویې بڼیښې ولري او یا په یو موټر کې چې بڼیښې یې تړلې وي، لمر وځلېږي، ژر یې هوا ګرمېږي ولې؟



## د اتم خپرکي لنډيز

- ◀ په طبيعت کې مواد له ژونديو موجوداتو څخه چاپېريال او له چاپېريال څخه ژونديو موجوداتو ته د دوران په حال کې دي.
- ◀ د هر ايکوسيستم موجوديت د لمر په انرژۍ او د اوبو په زېرمو پورې تړلی دی.
- ◀ د عناصرو او مختلفو توکو حرکت له چاپېريال څخه د ژونديو موجوداتو بدن ته او له بدن څخه چاپېريال ته د هغې خارجېدل، چې همېشه تکرارېږي د دوران په نامه يادېږي؛ لکه د اوبو دوران چې د طبيعت ژوند بڅبونکې ماده ده.
- ◀ د شين کوريزو غازونو په پېښه کې د ځمکې تودوخه لوړېږي.

## د اتم خپرکي پوښتنې

لاندې جملې په ځير ولولئ. د سم په وړاندې (س) د ناسم په وړاندې (ن) په خپلو کتابچو کې وليکئ:

- ۱- ( ) نباتات ټوله لاس ته راوړي انرژي زېرمه کوي.
- ۲- ( ) د کاربن يوه برخه د تجزيه کوونکو د کارونو په نتيجه کې ايکوسيستم ته داخلېږي.
- ۳- ( ) د کاربن ډاي اکسايډ زياتېدل د ځمکې د تودوخې لامل کېږي.
- ۴- د اوبو دوران په طبيعت کې د يو شکل په واسطه وښايست.
- ۵- د کاربن ډاي اکسايډ زياتېدل په طبيعت څه اغېز لري؟
- ۶- د ژونديو موجوداتو لپاره د کاربن د دوران اهميت بيان کړئ.